



Ġabra tal-ġurisprudenza

SENTENZA TAL-QORTI ĠENERALI (Il-Ħames Awla)

15 ta' Diċembru 2016*

“Unjoni doganali — Importazzjoni ta' prodotti dderivati mit-tonn provenjenti minn El Salvador — Irkupru a posteriori ta' dazji fuq l-importazzjoni — Talba għal nuqqas ta' rkupru ta' dazji fuq l-importazzjoni — Artikolu 220(2)(b) u Artikolu 236 tar-Regolament (KEE) Nru 2913/92 — Dritt għal amministrazzjoni tajba b'rabta mal-Artikolu 872a tar-Regolament (KEE) Nru 2454/93 — Żball li ma setax raġonevolment jiġi nnutat mill-awtoritajiet kompetenti”

Fil-Kawża T-466/14,

Ir-Renju ta' Spanja, irrappreżentat inizjalment minn A. Rubio González, wara minn V. Ester Casas, abogado del Estado,

rikorrent,

vs

Il-Kummissjoni Ewropea, irrappreżentata minn P. Arenas, A. Caeiros u B.-R. Killmann, bhala aġenti,

konvenuta,

li għandha bhala sugġett talba bbażata fuq l-Artikolu 263 TFUE u intiża għall-annullament tad-Deciżjoni tal-Kummissjoni C(2014) 2363 finali, tal-14 ta' April 2014, li tikkonstata li, f'każ partikolari, il-maħfra tad-dazji fuq l-importazzjoni hija ġġustifikata għal ċertu ammont, imma mhux għal ammont ieħor (REM 02/2013), fejn ikkonkludiet li l-maħfra tad-dazji fuq l-importazzjoni li jtilgħu sa' EUR 14417193.41 ma kinitx iġġustifikata,

IL-QORTI ĠENERALI (Il-Ħames Awla),

komposta, waqt id-deliberazzjonijiet, minn A. Dittrich, President, J. Schwarcz (Relatur) u V. Tomljenović, Imħallfin,

Reġistratur: J. Palacio González, Amministratur,

rat l-istadju bil-miktub tal-proċedura u wara s-seduta tas-6 ta' April 2016,

tagħti l-preżenti

* Lingwa tal-kawża: l-Ispanjol.

Sentenza

Il-fatti li wasslu għall-kawża

- 1 Bejn l-2007 u l-2009, żewġ kumpanniji tal-grupp Calvo, stabbiliti fi Spanja, Calvo Conservas, SL u Calvo Distribución Alimentaria, SL (iktar 'il quddiem, flimkien, il-“persuna responsabbli għall-ħlas tat-taxxa”), importaw fi Spanja prodotti dderivati mit-trasformazzjoni tat-tonn, jiġifieri il-kunserva tat-tonn u flettijiet tat-tonn iffriżati, iddikjarati bħala oriġinarju minn El Salvador (iktar 'il quddiem l-“importazzjonijiet kontenżjużi”).
- 2 Il-persuna responsabbli għall-ħlas tat-taxxa talbet lill-awtoritajiet doganali Spanjoli l-applikazzjoni tal-iskema ta' preferenzi tariffarji ġġeneralizzati (iktar 'il quddiem is-“SPĠ”) għall-importazzjonijiet kontenżjużi, li kien jimplika s-sospensjoni tat-tariffa doganali komuni ta' rata ta' 24 %, billi pproduċew ċertifikati ta' oriġini “formula A” maħruġa mill-awtoritajiet doganali ta' El Salvador u maħruġa wara talba pprezentata mill-esportatur, kumpannija oħra tal-grupp Calvo, Calvo Conservas El Salvador, SA de CV li kienu pprovdew lill-awtoritajiet doganali ta' El Salvador id-dokumenti li jippruvaw l-oriġini tal-prodotti għall-bżonnijiet tas-SPĠ.
- 3 Fuq il-bażi taċ-ċertifikati ta' oriġini pprezentati mill-persuna responsabbli għall-ħlas tat-taxxa, l-awtoritajiet doganali Spanjoli kienu ammettew l-oriġini minn El Salvador tal-prodotti u laqgħu t-talba tal-persuna responsabbli għall-ħlas tat-taxxa sabiex tibbenefika mit-trattament preferenzjali għall-importazzjonijiet kontenżjużi.
- 4 Mit-8 sal-20 ta' Novembru 2009, kienet intbagħtet missjoni f'El Salvador mir-rappreżentanti tal-Uffiċċju Ewropew ta' Kontra l-Frodi (OLAF) u minn diversi Stati Membri tal-Unjoni Ewropea minhabba suspetti ta' frodi fl-importazzjoni ta' prodotti dderivati mit-trasformazzjoni tat-tonn.
- 5 Mir-rapporti tal-missjoni tal-OLAF tat-2 ta' Ġunju u tas-7 ta' Diċembru 2009 u mir-rapport finali tas-16 ta' Settembru 2010 jirriżulta li r-regoli tas-SPĠ ma kinux ġew osservati. Diversi irregolaritajiet dwar l-oriġini tal-importazzjonijiet kontenżjużi kienu ġew innotati. Dawn l-irregolaritajiet kienu jirrigwardaw l-użu ta' ċertifikati ta' oriġini mhux konformi għall-għanijiet tas-SPĠ, in-nuqqas ta' osservanza tal-kundizzjoni li l-ekwipaġġ tal-vapuri kellu jkun kompost minn mhux inqas minn 75 % minn ċittadini tal-pajjiż benefiċjarju jew tal-Istati Membri sabiex il-vapur ikun jista' jiġi meqjus bħala ta' nazzjonalità tal-pajjiż benefiċjarju, u l-użu ta' żewġ bnadar, dik ta' El Salvador u tas-Seychelles, mit-tunnara Montelape u Montealegre, li jappartjenu lill-grupp Calvo, b'mod li dawn iż-żewġ vapuri kellhom jitqiesu bħala mingħajr nazzjonalità u li, għaldaqstant, it-tonn maqbud minn dawn tal-aħħar ma setax jitqies li joriġina mis-Salvador.
- 6 L-irregolarità marbuta mal-bandiera doppja tat-tunnara Montelape u Montealegre kienet is-suġġett ta' investigazzjoni mill-OLAF sabiex jiġi vverifikat l-użu tal-fondi strutturali għas-sajd riċevuti minn kumpannija tal-grupp Calvo, Calvopesca, SA. Ir-rapport finali tal-OLAF kien ikkonstata l-eżistenza ta' irregolaritajiet serji li jikkonċernaw dawn il-vapuri, li kienu rreġistrati fis-Seychelles, sabiex jgawdu mill-finanzjament tal-fondi strutturali għas-sajd, u li l-bandiera tagħhom kienet inbidlet wara sentejn ta' użu għal bandiera tas-Salvador, bl-għan li jiddikjaraw il-ħut maqbud bħala ta' oriġini minn El Salvador sabiex igawdu mit-trattament preferenzjali tas-SPĠ.
- 7 Fl-2010, wara r-rapporti tal-OLAF, l-awtoritajiet Spanjoli kienu fetħu proċedura ta' rkupru *a posteriori* tad-dazji fuq l-importazzjoni billi applikaw għall-importazzjonijiet kontenżjużi r-rata ta' dazju komuni ta' 24 %. L-ammont tad-dazju tad-dwana mitlub kien ta' EUR 15292471.19.

- 8 Fl-1 ta' Lulju 2011, il-persuna responsabbli għall-ħlas tat-taxxa pprezentat talba ta' maħfra tad-dazji fuq l-importazzjoni taħt l-Artikolu 236, flimkien mal-Artikolu 220(2)(b) u l-Artikolu 239 tar-Regolament tal-Kunsill (KEE) Nru 2913/92, tat-12 ta' Ottubru 1992, li jwaqqaf il-Kodiċi Doganali tal-Komunità (ĠU Edizzjoni Speċjali bil-Malti, Kapitolu 2, Vol. 4, p. 307) (iktar 'il quddiem il-“KDK”).
- 9 Billi l-Kummissjoni Ewropea kienet infurmat lill-persuna responsabbli għall-ħlas tat-taxxa bl-intenzjoni tagħha li tagħti opinjoni sfavorevoli, din tal-aħħar, permezz ta' ittra tal-5 ta' Settembru 2012, irrinunzjat għat-talba tagħha għal maħfra tad-dazji.
- 10 Insegwitu, il-Kummissjoni, fl-10 ta' Settembru 2012, innotifikat lill-persuna responsabbli għall-ħlas tat-taxxa li hija kienet tikkunsidra l-fajl tal-maħfra tad-dazji bħala mhux miftuħ.
- 11 Fis-16 ta' Jannar 2013, l-awtoritajiet Spanjoli kienu pprezentaw *ex officio* talba għall-maħfra tad-dazji lill-Kummissjoni fuq il-bażi tal-Artikolu 236, moqri flimkien mal-Artikolu 220(2)(b) tal-KDK.
- 12 Il-persuna responsabbli għall-ħlas tat-taxxa kkunsidrat li l-kundizzjonijiet previsti fl-Artikolu 236, moqri flimkien mal-Artikolu 220(2)(b) tal-KDK kienu sodisfatti u qablet mar-raġunament tal-awtoritajiet Spanjoli, imma hija kienet, għall-kuntrarju, indikat l-oppożizzjoni tagħha għar-rinviju tal-fajl lill-Kummissjoni, fid-dawl tas-sentenza tal-21 ta' Mejju 2012 tal-Audiencia Nacional (qorti ċentrali, Spanja), li kienet ikkunsidrat li l-benefiċċju tat-trattament tariffarju preferenzjali tas-SPG kien seta' jingħata f'dan il-każ. Għalhekk, fil-fehma tagħha, il-fajl kellu jiġi rrinvijat lill-awtoritajiet nazzjonali, u l-Qorti tal-Ġustizzja setgħet tiġi adita, jekk ikun il-każ, b'talba għal deċiżjoni preliminari.
- 13 Madankollu, il-Kummissjoni kkunsidrat li d-deċiżjoni tal-qorti Spanjola ma kellhiex l-effett li twaqqafha milli tadotta deċiżjoni li taqa' fil-kompetenza tagħha.
- 14 Fit-13 ta' Frar, is-16 ta' Lulju u t-8 ta' Ottubru 2013, il-Kummissjoni kienet talbet informazzjoni supplimentari li l-awtoritajiet Spanjoli kienu pprovdew. Il-persuna responsabbli għall-ħlas tat-taxxa kienet ħadet konjizzjoni ta' dawn it-talbiet għal informazzjoni u setgħet tifformula osservazzjonijiet fuq ir-risposti li l-awtoritajiet Spanjoli kien fi hsiebhom jipprezentaw.
- 15 B'ittra tal-10 ta' Diċembru 2013, skont l-Artikolu 872a tar-Regolament tal-Kummissjoni (KEE) Nru 2454/93 tat-2 ta' Lulju 1993 li jfissra d-dispożizzjonijiet għall-implementazzjoni tal-KDK (ĠU Edizzjoni Speċjali bil-Malti, Kapitolu 2, Vol. 6, p. 3), il-Kummissjoni stiednet lill-persuna responsabbli għall-ħlas tat-taxxa li tissottometti l-kummenti tagħha dwar kull kwistjoni ta' fatt jew tad-dritt li setgħet twassal għaċ-ċaħda tat-talba tagħha (iktar 'il quddiem id-“dikjarazzjoni tal-oġġezzjonijiet”).
- 16 B'ittra tad-9 ta' Jannar 2014, il-persuna responsabbli għall-ħlas tat-taxxa sostniet li kien twettaq żball mill-awtoritajiet ta' El Salvador. Hija insistiet fuq il-*bona fide* tagħha u l-osservanza tagħha tad-dispożizzjonijiet dwar id-dikjarazzjoni doganali. Barra minn hekk, hija kkritikat l-interpretazzjoni tal-Kummissjoni tad-dispożizzjonijiet dwar il-bandiera u enfasizzat id-diffikultajiet li jiġi osservat il-kriterju dwar il-kompożizzjoni tal-ekwipaġġ stabbilit bl-Artikolu 68(2) tar-Regolament Nru 2454/93. Fl-aħħar nett, hija sostniet li l-Kummissjoni ma kinitx bagħtet is-siġilli t-tajba lill-awtoritajiet ta' El Salvador u ma kinitx osservat id-drittijiet tad-difiża, sa fejn ma kinitx bagħtitilha d-dokumenti kollha li hija kienet ser tibbaża d-deċiżjoni tagħha.
- 17 Fis-17 ta' Frar 2014, konformement mal-Artikolu 873 tar-Regolament Nru 2454/93, grupp ta' esperti ffurmat minn rappreżentanti tal-Istati Membri ltaqa' sabiex jeżamina l-fajl.
- 18 Bid-Deciżjoni C(2014) 2363 finali, tal-14 ta' April 2014, il-Kummissjoni kkunsidrat li, f'każ partikolari, il-maħfra tad-dazji fuq l-importazzjoni kien iġġustifikat għal ċertu ammont, imma mhux għal ammont ieħor (REM 02/2013) (iktar 'il quddiem “id-deċiżjoni kkontestata”).

- 19 Fil-premessa 27 tad-deċiżjoni kkontestata, il-Kummissjoni tfakkar li, skont l-Artikolu 220(2)(b) tal-KDK, il-ħruġ ta' ċertifikati inkorretti mill-awtoritajiet doganali ta' pajjiż terz jikkostitwixxi żball li ma jkunx jista' jiġi raġonevolment innotat mill-operatur, meta, min-naħa tiegħu, dan tal-aħħar ikun aġixxa b'*bona fide* u jkun osserva d-dispożizzjonijiet previsti mil-leġiżlazzjoni fis-seħh dwar id-dikjarazzjoni doganali.
- 20 Rigward il-kundizzjoni dwar in-natura li jkun jista' jiġi nnotat tal-iżball, il-Kummissjoni tikkonstata, fil-premessa 28 tad-deċiżjoni kkontestata, li l-awtoritajiet ta' El Salvador kienu wettqu żball meta ħarġu ċ-ċertifikati ta' oriġini "formula A" bi ksur tar-Regolament Nru 2454/93. Fil-premessi 30 sa 32 tad-deċiżjoni kkontestata, il-Kummissjoni ssostni li hija ma kkommettiet l-ebda żball kemm f'dak li jikkonċerna l-ħruġ tat-timbri lill-awtoritajiet ta' El Salvador kif ukoll f'dak li jikkonċerna n-notifika tad-dokumenti li fuqhom hija kien fi ħsiebha tibbaża d-deċiżjoni tagħha. Fl-ewwel każ, hija sostniet li, anki jekk kellu jiġi stabbilit dan l-iżball, dan kellu effett biss jekk iċ-ċertifikati ta' oriġini kienu ġew iffalsifikati. Issa dan ma kienx il-każ. Fit-tieni każ, hija tiċċertifika li baġtet lill-persuna responsabbli għall-ħlas tat-taxxa d-dokumenti kollha rikjesti sabiex din tkun tista' tibgħat l-osservazzjonijiet tagħha rigward dawn id-dokumenti.
- 21 Il-Kummissjoni tfakkar li għandha tiegħu inkunsiderazzjoni, fl-evalwazzjoni ta' din l-ewwel kundizzjoni, iċ-ċirkustanzi kollha tal-dan il-każ, tan-natura tal-iżball kif ukoll tal-esperjenza u d-diligenza tal-persuna responsabbli għall-ħlas tat-taxxa. Hija żżid li, konformement mal-ġurisprudenza tal-Qorti tal-Ġustizzja, in-natura tal-iżball għandha tiġi evalwata fid-dawl tal-komplessità tal-leġiżlazzjoni applikabbli. Issa, minn naħa, hija tikkonstata, fil-premessa 35 tad-deċiżjoni kkontestata, li l-persuna responsabbli għall-ħlas tat-taxxa kisret ir-regoli ta' oriġini billi ma żgurax l-osservanza tar-rekwiżit li l-ekwipaġġ tal-vapuri li jistadu għat-tonn għandu jkun kompost minn mhux inqas minn 75 % minn ċittadini tal-Istati Membri tal-Unjoni jew tal-pajjiż benefiċjarju. Barra minn hekk, hija ssostni, fil-premessi 36 u 37 tad-deċiżjoni kkontestata, li t-trattament tariffarju preferenzjali kien inġhata fuq il-baži ta' ċertifikati inadegwati, jiġifieri ċertifikati EUR.1 maħruġa mill-awtoritajiet tas-Seychelles jew Ivorjani u ċertifikati ta' oriġini mhux preferenzjali maħruġa mill-kmamar tal-kummerċ ta' Spanja u ta' Franza. F'dawn is-sitwazzjonijiet, ma kienx possibbli li jiġi rrintraċċat l-oriġini tat-tonn. Issa, billi l-esportatur kienet sussidjarja tal-grupp Calvo, li lilu kienet tappartjeni wkoll il-persuna responsabbli għall-ħlas tat-taxxa, din tal-aħħar kien imissha innotat l-iżball. Għall-kuntrarju, hija tqis, fil-premessa 38 tad-deċiżjoni kkontestata, li, fir-rigward taċ-ċertifikati ta' oriġini maħruġa mill-Panama, pajjiż li jifforma parti mill-grupp reġjonali II ma' El Salvador, il-persuna responsabbli għall-ħlas tat-taxxa ma setgħetx tkun taf jekk dawn kinux inħarġu korrettament mill-awtoritajiet ta' El Salvador.
- 22 Fir-rigward tat-tieni kundizzjoni dwar il-*bona fide* tal-persuna responsabbli għall-ħlas tat-taxxa, il-Kummissjoni tinnota, fil-premessi 40 u 41 tad-deċiżjoni kkontestata, li, fid-dawl tan-natura tal-attivitajiet tal-persuna responsabbli għall-ħlas tat-taxxa u tal-appartenenza tagħha għal grupp li jopera fuq diversi kontinenti u, għaldaqstant, sugġetta għall-osservanza ta' regoli differenti, hija ma ressqitx il-prova tad-diligenza neċessarja sabiex tosserva l-kundizzjoni dwar il-kompożizzjoni tal-ekwipaġġ.
- 23 Fil-premessa 42 tad-deċiżjoni kkontestata, il-Kummissjoni tkompli tenfasizza li, f'ċerti każijiet, l-esportatur kien ipprezenta, kemm fir-rigward taċ-ċertifikati ta' oriġini mhux preferenzjali maħruġa mill-kmamar tal-kummerċ ta' Spanja u ta' Franza u taċ-ċertifikati EUR.1 mhux maħruġa mill-awtoritajiet doganali tal-Unjoni dwar il-Ftehim ta' Shubija bejn il-membri tal-grupp tal-Istati Afrikani, tal-Karibew u tal-Paċifiku, minn naħa, u l-Komunità Ewropea u l-Istati Membri tagħha, min-naħa l-oħra, iffirmat f'Cotonou fit-23 ta' Ġunju 2000 (ĠU 2000, L 317, p. 3), u approvat fisem il-Komunità bid-Deċiżjoni tal-Kunsill 2003/159/KE tad-19 ta' Diċembru 2002 (ĠU 2003, L 65, p. 27, iktar 'il quddiem il-"ftehim AKP"), kif ukoll fir-rigward taċ-ċertifikati EUR.1 maħruġa mill-awtoritajiet tas-Seychelles u taċ-ċertifikati "formula A" maħruġa mill-awtoritajiet tal-Panama. Billi pprezentat iċ-ċertifikati ta' oriġini li ma jippermettux li jiġi ddeterminat l-oriġini tat-tonn, il-persuna responsabbli għall-ħlas tat-taxxa kisret id-dispożizzjonijiet li jikkonċernaw id-dikjarazzjoni doganali u r-regoli ta' oriġini applikabbli.

- 24 Fl-aħħar nett, il-Kummissjoni tinnota, fil-premessi 43 sa 45 tad-deċiżjoni kkontestata, li żewġ tunnara appartenenti lill-grupp Calvo kienu użaw bandiera doppja jew kienu rreġistrati f'żewġ Stati filwaqt li l-leġiżlazzjoni tal-Unjoni kienet tirrikjedi kjarament li kull vapur ikun irreġistrat f'pajjiż wiehed biss u jkollu bandiera ta' dan l-istess pajjiż sabiex ikun jista' jibbenefika mit-trattament tariffarju preferenzjali. Billi ma osservatx l-Artikolu 68(2) tar-Regolament Nru 2454/93, il-persuna responsabbli għall-ħlas tat-taxxa ma ressqitx prova tad-diligenza rikjesta.
- 25 Għaldaqstant, il-Kummissjoni kkunsidrat li l-maħfra tad-dazji fuq l-importazzjoni fl-ammont ta' EUR 230879.88 kienet iġġustifikata għall-importazzjonijiet li għalihom il-prova ta' orġini tat-tonn ittrasformat f'El Salvador kienet tistrieħ fuq iċ-ċertifikati ta' orġini "formula A" maħruġa mill-awtoritajiet tal-Panama, u mhux għad-dazji fuq l-importazzjoni fl-ammont ta' EUR 14417193.41 korrispondenti għall-każijiet l-oħra.

Il-proċedura u t-talbiet tal-partijiet

- 26 Permezz ta' rikors ipprezentat fir-registru tal-Qorti Ġenerali fl-24 ta' Ġunju 2014, ir-Renju ta' Spanja pprezenta dan ir-rikors. Il-Kummissjoni pprezentat ir-risposta tagħha fit-18 ta' Settembru 2014. Fis-17 ta' Novembru 2014, ir-Renju ta' Spanja pprezenta r-replika, fit-22 ta' Jannar 2015, il-Kummissjoni pprezentat il-kontroreplika.
- 27 Fuq rapport tal-Imħallef Relatur, il-Qorti Ġenerali (Il-Ħames Awla) iddeċidiet li tiftaħ il-proċedura orali.
- 28 It-trattazzjoni tal-partijiet u r-risposti tagħhom għall-mistoqsijiet tal-Qorti Ġenerali nstemghu fis-seduta tas-6 ta' April 2016.
- 29 Ir-Renju ta' Spanja jitlob li l-Qorti Ġenerali jogħgobha:
- tannulla d-deċiżjoni kkontestata sa fejn din tikkonkludi li l-maħfra tad-dazji fuq l-importazzjoni fl-ammont ta' EUR 14417193.41 ma kinitx iġġustifikata;
 - tikkundanna lill-Kummissjoni għall-ispejjeż.
- 30 Il-Kummissjoni titlob li l-Qorti tal-Ġustizzja jogħgobha:
- tiċhad ir-rikors fl-intier tiegħu;
 - tikkundanna lir-Renju ta' Spanja għall-ispejjeż.

L-argumenti tal-partijiet

- 31 In sostenn tar-rikors tiegħu, ir-Renju ta' Spanja jinvoka żewġ motivi. L-ewwel wiehed huwa bbażat fuq ksur tad-dritt għal amministrazzjoni tajba, b'rabta mal-Artikolu 872a tar-Regolament Nru 2454/93, u, it-tieni, fuq ksur tal-Artikolu 220(2)(b) tal-KDK.

Fuq l-ewwel motiv, ibbażat fuq il-ksur tad-dritt għal amministrazzjoni tajba, fil-kuntest tal-Artikolu 872a tar-Regolament Nru 2454/93

- 32 Ir-Renju ta' Spanja jsostni li deċiżjoni bbażata fuq motivi li ma ġewx ikkomunikati minn qabel tikser id-dritt għal amministrazzjoni tajba, fil-kuntest tal-Artikolu 872a tar-Regolament Nru 2454/93, u l-Artikolu 41 tal-Karta tad-Drittijiet Fundamentali tal-Unjoni Ewropea.

- 33 Ir-Renju ta' Spanja jsostni li, fil-kuntest tal-proċedura ta' maħfra ta' dazji fuq l-importazzjoni, l-Artikolu 872a tar-Regolament Nru 2454/93 jipprovdi li, meta l-Kummissjoni tipprospetta deċiżjoni sfavorevoli, hija għandha l-obbligu li tikkomunika bil-miktub l-oġġezzjonijiet tagħha u d-dokumenti li fuqhom hija tibbaża ruħha, sabiex tippermetti lill-persuna kkonċernata li tesprimi l-opinjoni tagħha. Fid-dawl tat-tliet talbiet tal-Kummissjoni lill-persuna responsabbli għall-ħlas tat-taxxa sabiex hija tipprovdi informazzjoni supplimentari, ir-Renju ta' Spanja jqis li billi analiżi kompleta tat-tliet kundizzjonijiet rikjesti mill-Artikolu 220(2)(b) tal-KDK għall-maħfra ta' dazji fuq l-importazzjoni kienet twettqet, il-kundizzjonijiet li ma jissemewx fid-dikjarazzjoni tal-oġġezzjonijiet għandhom jitqiesu li ġew issodisfatti.
- 34 Fid-dikjarazzjoni tal-oġġezzjonijiet, il-Kummissjoni kienet ifformulat biss oġġezzjonijiet fuq il-kundizzjoni dwar il-possibbiltà għall-persuna responsabbli għall-ħlas tat-taxxa li tinnota l-iżball u ma semmietx il-kundizzjonijiet dwar il-*bona fide* u l-osservanza tal-leġizlazzjoni dwar id-dikjarazzjoni doganali. Madankollu, hija kienet analizzat dawn l-aħħar kundizzjonijiet fil-premessi 40 sa 42 tad-deċiżjoni kkontestata, u b'hekk kisret l-Artikolu 41 tal-Karta tad-Drittijiet Fundamentali.
- 35 Fir-replika, ir-Renju ta' Spanja jqis li l-aċċenn, fid-dikjarazzjoni tal-oġġezzjonijiet, għan-nuqqas ta' osservanza tar-regoli ta' oriġini ma hijiex suffiċjenti, għaliex din hija l-kundizzjoni li tiddetermina l-ftuħ ta' proċedura ta' maħfra ta' dazji fuq l-importazzjoni. Huwa jsostni li l-fatt li l-Kummissjoni annettiet dokumenti dwar l-osservanza tal-kundizzjonijiet marbuta mal-*bona fide* u mal-leġizlazzjoni dwar id-dikjarazzjoni doganali mad-dikjarazzjoni tal-oġġezzjonijiet ma jistax ipatti għan-nuqqas tal-motivazzjoni tad-deċiżjoni kkontestata. Barra minn hekk, huwa jinnota li l-fatt li r-risposta tal-persuna responsabbli għall-ħlas tat-taxxa għad-dikjarazzjoni tal-oġġezzjonijiet tinkludi osservazzjonijiet dwar il-*bona fide* u d-dikjarazzjoni doganali ma jimplikax li dik il-komunikazzjoni kienet debitament motivata. Fl-aħħar nett, il-proċedura kellha twassal għal riżultat differenti billi, peress li l-iżball ma setax jiġi nnotat, l-esportatur ma tax verżjoni inkorretta tal-fatti.
- 36 Il-Kummissjoni ssostni li hija osservat l-obbligu previst fl-Artikolu 872a tar-Regolament Nru 2454/93 permezz tad-dikjarazzjoni tal-oġġezzjonijiet u ta' kull dokument li fuqu hija bbażat l-oġġezzjonijiet tagħha, innotifikati lill-persuna responsabbli għall-ħlas tat-taxxa, li, bl-ittra tad-9 ta' Jannar 2014, tibbaża l-osservazzjonijiet tagħha, b'mod partikolari, fuq il-*bona fide*. Hija ssostni li d-dikjarazzjoni tal-oġġezzjonijiet esprimiet ruħha fuq il-kundizzjonijiet dwar il-*bona fide* u d-dikjarazzjoni doganali. Il-Kummissjoni tinnota li d-dikjarazzjoni tal-oġġezzjonijiet tinkludi paragrafu sħiħ dwar il-*bona fide* tal-persuna responsabbli għall-ħlas tat-taxxa, u, fil-fehma tagħha, din il-kundizzjoni kienet inseparabbli minn dik dwar in-natura mhix moħbija tal-iżball. Fil-fatt, jekk il-persuna responsabbli għall-ħlas tat-taxxa kienet informata dwar l-iżball u hija talbet il-benefiċċju tat-trattament tariffarju preferenzjali, hija ma setgħetx titqies li kienet in *bona fide*, billi din tista' tiġi nvokata biss jekk il-persuna responsabbli għall-ħlas tat-taxxa tkun osservat id-dispożizzjonijiet kollha tal-leġizlazzjoni. Il-Kummissjoni hija, għalhekk, tal-fehma li l-obbligu ta' motivazzjoni kien sodisfatt bl-eżami tad-diligenza tal-persuna responsabbli għall-ħlas tat-taxxa u tan-natura mhix moħbija tal-iżball.
- 37 Il-Kummissjoni ssostni li kemm id-deċiżjoni kkontestata kif ukoll id-dikjarazzjoni tal-oġġezzjonijiet isemmu l-kundizzjoni dwar l-osservanza tal-leġizlazzjoni dwar id-dikjarazzjoni doganali, u billi l-persuna responsabbli għall-ħlas tat-taxxa kienet, fl-ittra tagħha tad-9 ta' Jannar 2014, ipprezentat osservazzjonijiet fuq dan il-punt, l-ebda ksur tad-dritt tagħha għal smiġh ma jista', għalhekk, jiġi kkonstatat. Hija tinnota li l-portata tal-obbligu ta' motivazzjoni għandha tiġi evalwata, b'mod partikolari, fid-dawl tal-kuntest tiegħu u, għaldaqstant, id-dokumenti annessi mad-dikjarazzjoni tal-oġġezzjonijiet li rrigwardaw, b'mod partikolari, l-osservanza tal-kundizzjonijiet ta' *bona fide* u d-dikjarazzjoni doganali fir-rigward tar-regoli ta' oriġini.
- 38 Barra minn hekk, il-Kummissjoni tinsisti fuq il-fatt li l-ksur tad-dritt għal smiġh iwassal għall-annullament tad-deċiżjoni kkontestata biss jekk, fl-assenza ta' dik l-irregolarità, il-proċedura kienet twassal għal riżultat differenti. Issa, billi l-kundizzjonijiet tal-Artikolu 220(2)(b) tal-KDK huma kumulattivi, hija tqis li ċ-ċirkustanza li d-deċiżjoni kkontestata tiżviluppa l-fatt li l-iżball invokat f'dan

- il-każ seta' jiġi nnotat mill-persuna responsabbli għall-ħlas tat-taxxa hija suffiċjenti sabiex tiġġustifika r-rifjut tal-maħfra tad-dazji fuq l-importazzjoni. Barra minn hekk, xejn ma jindika li l-persuna responsabbli għall-ħlas tat-taxxa kellha osservazzjonijiet oħra li setgħu jwasslu għall-adozzjoni ta' deċiżjoni differenti.
- 39 L-osservanza tad-drittijiet tad-difiża tikkostitwixxi prinċipju fundamentali tad-dritt tal-Unjoni, fejn id-dritt għal smiġħ f'kull proċedura jifforma parti integrali minnu (sentenzi tat-18 ta' Diċembru 2008, Sopropé, C-349/07, EU:C:2008:746, punti 33 u 36, u tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punt 28).
- 40 Id-dritt għal smiġħ f'kull proċedura huwa llum stabbilit mhux biss fl-Artikoli 47 u 48 tal-Karta tad-Drittijiet Fundamentali tal-Unjoni Ewropea, li jiggarantixxu r-rispett tad-drittijiet tad-difiża kif ukoll id-dritt għal smiġħ xieraq fil-kuntest ta' kull proċedura ġudizzjarja, iżda wkoll permezz tal-Artikolu 41 tagħha, li jiżgura d-dritt għal amministrazzjoni tajba. Il-paragrafu 2 tal-Artikolu 41 jipprevedi li dan id-dritt għal amministrazzjoni tajba jimplika, b'mod partikolari, id-dritt ta' kull persuna għal smiġħ qabel ma tittiehed miżura individwali kontriha li taffettwaha b'mod sfavorevoli (sentenza tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punt 29).
- 41 Bis-saħħa ta' dan il-prinċipju, li huwa applikabbli meta l-amministrazzjoni tipproponi li tiegħu kontra persuna att li jikkawżalha preġudizzju (sentenzi tat-18 ta' Diċembru 2008, Sopropé, C-349/07, EU:C:2008:746, punt 36, u tat-3 ta' Lulju 2014, Kamino International Logistics u Datema Hellmann Worldwide Logistics, C-129/13 u C-130/13, EU:C:2014:2041, punt 30), id-destinatarji ta' deċiżjonijiet li jaffettwaw l-interessi tagħhom b'mod notevoli għandhom jitqegħdu f'pożizzjoni li jesprimu utilment l-opinjoni tagħhom fuq l-elementi li fuqhom l-amministrazzjoni fi ħsiebha tibbaża d-deċiżjoni tagħha (sentenza tat-18 ta' Diċembru 2008, Sopropé, C-349/07, EU:C:2008:746, punt 37).
- 42 Għandu jtfakkar ukoll li, fil-qasam doganali, l-osservanza tad-drittijiet tad-difiża hija żgurata bid-dispożizzjonijiet tal-Artikolu 872a tar-Regolament Nru 2454/93, li jipprovdu li, waqt kull mument tal-proċedura prevista bl-Artikoli 872 u 873 ta' dan ir-regolament, meta l-Kummissjoni fi ħsiebha tiegħu deċiżjoni sfavorevoli kontra l-persuna kkonċernata bil-każ preżenti, hija għandha tikkomunikalu l-oġġezzjonijiet tagħha bil-miktub, kif ukoll id-dokumenti kollha li fuqhom hija tibbaża dawk l-oġġezzjonijiet, li l-persuna kkonċernata bil-każ ipprezentat lill-Kummissjoni għandha tesprimi l-opinjoni tagħha bil-miktub fit-terminu ta' xahar mid-data li jintbagħtu l-oġġezzjonijiet u li, jekk hija ma tgħarrafx l-opinjoni tagħha f'dan it-terminu, hija titqies li rrinunzjat għall-possibbiltà li tesprimi l-pożizzjoni tagħha.
- 43 Huwa fid-dawl ta' dawn il-kunsiderazzjonijiet li għandu jiġi eżaminat dan il-motiv.
- 44 F'dan il-każ, il-Kummissjoni bagħtet lill-persuna responsabbli għall-ħlas tat-taxxa dikjarazzjoni tal-oġġezzjonijiet, li għaliha din tal-aħħar irrispondiet (ara l-punti 15 u 16 iktar 'il fuq).
- 45 Madankollu, ir-Renju ta' Spanja jsostni, essenzjalment, li, peress li d-dikjarazzjoni tal-oġġezzjonijiet ma kinitx issemmi l-kundizzjonijiet dwar il-*bona fide* tal-persuna responsabbli għall-ħlas tat-taxxa u l-osservanza tal-leġiżlazzjoni dwar id-dikjarazzjoni doganali, għandu jiġi konkluż li l-Kummissjoni ma kellhiex oġġezzjoni dwar dawn iż-żewġ kundizzjonijiet ta' applikazzjoni tal-Artikolu 220(2)(b) tal-KDK, li kellhom jitqiesu bhala ssodisfatti mill-persuna responsabbli għall-ħlas tat-taxxa. Billi analizzat dawn iż-żewġ aspetti fil-premessi 40 sa 42 tad-deċiżjoni kkontestata, il-Kummissjoni allegatament kisret l-Artikolu 41 tal-Karta tad-Drittijiet Fundamentali, billi kisret id-dritt għal smiġħ li tgawdi l-persuna responsabbli għall-ħlas tat-taxxa.
- 46 Mingħajr ma huwa neċessarju li tingħata deċiżjoni fuq l-ammissibbiltà jew le tal-motiv ibbażat fuq il-ksur tad-dritt għal smiġħ, fid-dawl tal-possibbiltà għar-Renju ta' Spanja li jibbaża fuq dan il-ksur li jolqot lill-persuna responsabbli għall-ħlas tat-taxxa, sa fejn din hija illegalità suġġettiva min-natura

tagħha (ara, b'analogija, is-sentenza tal-1 ta' Lulju 2010, Nuova Terni Industrie Chimiche vs Il-Kummissjoni, T-64/08, mhux ippubblikata, EU:T:2010:270, punt 186), l-ewwel motiv għandu jiġi miċhud, fi kwalunkwe każ, b'hal infondat.

- 47 Qabel xejn, għandu jiffakkar, f'dan ir-rigward, li skont l-Artikolu 220(2)(b) tal-KDK, l-awtoritajiet kompetenti ma għandhomx *a posteriori* jieħdu inkunsiderazzjoni d-dazji fuq l-importazzjoni hliet jekk jiġu ssodisfatti tliet kundizzjonijiet kumulattivi. Jeħtieġ, l-ewwel nett, li d-dazji ma jkunux ingabru b'riżultat ta' żball tal-awtoritajiet kompetenti nfushom, insegwitu, li l-iżball imwettaq minn dawn ikun ta' natura li ma setgħetx raġonevolment tinduna bih il-persuna responsabbli għall-ħlas tat-taxxa li taġixxi in *bona fide* u, fl-aħħar nett, li din tal-aħħar tosserva d-dispożizzjonijiet kollha previsti mil-leġiżlazzjoni fis-seħħ f'dak li jikkonċerna d-dikjarazzjoni doganali tagħha. Huwa biss jekk dawn il-kundizzjonijiet jiġu ssodisfatti li l-persuna responsabbli għall-ħlas tat-taxxa għandha dritt li hija ma tkunx suġġetta għall-irkupru *a posteriori* (ara s-sentenzi tat-18 ta' Ottubru 2007, Agrover, C-173/06, EU:C:2007:612, punt 30 u l-ġurisprudenza ċċitata, u tal-15 ta' Diċembru 2011, Afasia Knits Deutschland, C-409/10, EU:C:2011:843, punt 47 u l-ġurisprudenza ċċitata).
- 48 Fir-rigward tal-ewwel waħda fost dawn il-kundizzjonijiet, għandu wkoll jiġi mfakkar illi l-Artikolu 220(2)(b) tal-KDK għandu b'hal għan li jipproteġi l-aspettattivi leġittimi tal-persuna taxxabbli fir-rigward tal-fondatezza tal-elementi kollha involuti fid-deċiżjoni jekk id-dazji doganali għandhomx jiġi rkuprati jew le. L-aspettattivi leġittimi tal-persuna responsabbli għall-ħlas tad-dazju jisthoqqilhom il-protezzjoni prevista minn dan l-artikolu biss jekk huma l-awtoritajiet kompetenti "stess" li holqu l-bażi li fuqha huma bbażati dawn l-aspettattivi. B'hekk, huma biss l-iżbalji li seħħew minhabba l-aġir pożittiv tal-awtoritajiet kompetenti li jagħtu lok għal nuqqas ta' rkupru *a posteriori* tad-dazji doganali (ara s-sentenza tat-18 ta' Ottubru 2007, Agrover, C-173/06, EU:C:2007:612, punt 31 u l-ġurisprudenza ċċitata).
- 49 F'dak li jikkonċerna t-tieni kundizzjoni msemmija iktar 'il fuq, il-kwistjoni jekk wiehed setax jinduna bi żball imwettaq mill-awtoritajiet doganali kompetenti għandha tiġi evalwata billi jittieħdu inkunsiderazzjoni n-natura tal-iżball, l-esperjenza professjonali tal-operaturi kkonċernati u d-diligenza li jkunu wrew dawn tal-aħħar. In-natura tal-iżball għandha tiġi evalwata fid-dawl tal-kumplessità jew, għall-kuntrarju, tan-natura suffiċjentement sempliċi tal-leġiżlazzjoni in kwistjoni u tal-perijodu ta' żmien li matulu l-awtoritajiet ikunu p-persistew fl-iżball tagħhom (ara s-sentenza tat-18 ta' Ottubru 2007, Agrover, C-173/06, EU:C:2007:612, punt 32 u ġurisprudenza ċċitata).
- 50 Fir-rigward tat-tielet kundizzjoni, min jiddikjara huwa obligat li jagħti lill-awtoritajiet doganali l-informazzjoni kollha meħtieġa previsti mir-regoli tal-Unjoni u r-regoli nazzjonali li, jekk ikun il-każ, għandhom jikkompletawhom jew jitttrasponuhom, fir-rigward tat-trattament fiskali mitluba mil-merkanzija kkonċernata (ara s-sentenza tat-18 ta' Ottubru 2007, Agrover, C-173/06, EU:C:2007:612, punt 33 u l-ġurisprudenza ċċitata).
- 51 Għandu jiġi kkonstatat li, kuntrarjament għall-allegazzjonijiet tar-Renju ta' Spanja, mid-dikjarazzjoni tal-oġġezzjonijiet, b'mod partikolari tal-parti B tagħha, li t-titolu tagħha jirreferi, l-ewwel nett għall-kundizzjoni li l-iżball ikun jista' jiġi nnotat, it-tieni nett għall-*bona fide* tal-persuna responsabbli għall-ħlas tat-taxxa u, t-tielet nett, li din tal-aħħar tkun osservat id-dispożizzjonijiet kollha previsti mill-leġiżlazzjoni fis-seħħ f'dak li jikkonċerna d-dikjarazzjoni doganali tagħha, jirriżulta li l-Kummissjoni kienet, b'mod partikolari, kkunsidrat li sabiex tanalizza jekk il-persuna responsabbli għall-ħlas tat-taxxa kinitx in *bona fide*, hija kellha teżamina jekk hija setgħetx tinnota l-iżball imwettaq mill-awtoritajiet ta' El Salvador.
- 52 Minn din il-perspettiva, il-Kummissjoni staqsiet jekk sempliċi analiżi tal-fatti kellux iwassal sabiex jiġi nnotat l-iżball imwettaq minn dawn l-awtoritajiet. Hija kjarment għamlet konnessjoni bejn l-allegazzjoni tal-persuna responsabbli għall-ħlas tat-taxxa, dwar il-*bona fide* tagħha, u l-kwistjoni dwar sa fejn din kienet jew setgħet kienet informata bl-iżball. Għandu jiżdied li mir-risposta tal-persuna

responsabbli għall-ħlas tat-taxxa, tad-9 ta' Jannar 2014, jirriżulta li din fehmet dawn id-dikjarazzjonijiet f'dan is-sens u li pprovdiet informazzjoni speċifika dwar b'mod partikolari il-*bona fide* tagħha, kif ukoll, barra minn hekk, il-fatt li kienet issodisfat ir-rekwiżiti tal-leġislazzjoni rilevanti.

- 53 B'mod partikolari, fir-rigward tal-kompożizzjoni tal-ekwipaġġ tal-vapuri, il-Kummissjoni ħadet inkunsiderazzjoni l-attività tal-persuna responsabbli għall-ħlas tat-taxxa u l-fatt li kienet attiva f'diversi oċeani u ibhra, sugġetti għal regoli differenti, sabiex tikkonkludi li hija setgħet tapplika korrettement il-leġislazzjoni fuq it-trattament tariffarju preferenzjali tar-regoli ta' oriġini u li hija kellha tiżgura li l-kundizzjonijiet ta' dan it-trattament preferenzjali jkunu ssodisfatti, billi tiżgura li jkollha aċċess għal din l-informazzjoni. Il-Kummissjoni kkunsidrat li l-leġislazzjoni inkwistjoni ma setgħetx titqies bħala kumplessa. Fil-fehma tagħha, l-esportatur kien imissu, f'dan il-każ, jinnota l-iżball imwettaq mill-awtoritajiet ta' El Salvador.
- 54 Fir-rigward tal-prova tal-oriġini tas-sajda, il-Kummissjoni nnotat li l-persuna responsabbli għall-ħlas tat-taxxa kellha tkun taf li ċ-ċertifikati pprezentati ma kinux dokumenti konformi għall-għan tal-akkumulazzjoni reġjonali u li l-prodotti li għalihom l-awtoritajiet ta' El Salvador kienu ħarġu ċ-ċertifikati ta' oriġini "formula A" ma kinux jissodisfaw il-kundizzjonijiet sabiex ikunu jistgħu jingħataw oriġini preferenzjali, billi kkonkludiet li l-esportatur kellu jinduna bl-iżball imwettaq mill-awtoritajiet ta' El Salvador.
- 55 Fir-rigward tal-bandiera doppja taż-żewġ vapuri, imsemmija fil-punt 6 hawn fuq, il-Kummissjoni kkonstatat li, billi l-persuna responsabbli għall-ħlas tat-taxxa kienet tiffirma parti mill-istess grupp bħall-kumpannija li kienet proprjetarja tagħhom, hija kienet taf jew kellha tkun taf li dawn il-vapuri kienu wkoll irreġistrati fis-Seychelles u li messha kienet familjari mar-regoli applikabbli f'dan ir-rigward, li ma setgħux jiġu kklassifikati bħala kumplessi.
- 56 Fuq il-livell tal-esperjenza professjonali tal-persuna responsabbli għall-ħlas tat-taxxa, il-Kummissjoni sostniet li din kienet tiffirma parti minn grupp li kien jikkupa pożizzjoni ta' tmexxija fl-attivitajiet tas-sajd, tal-preparazzjoni, tal-manifattura, tal-ippakkjar u tal-kummerċjalizzazzjoni tal-prodotti tal-ikel ibbażati fuq il-ħut.
- 57 F'dak li jikkonċerna l-eventwali diligenza tal-persuna responsabbli għall-ħlas tat-taxxa, il-Kummissjoni tenniet il-konstatazzjonijiet u konkluzjonijiet differenti li jirriżultaw mill-punti 53 sa 56 iktar 'il fuq sabiex tiġbed minnhom il-konkluzjoni li din il-persuna ma wrietx id-diligenza li setgħet kienet mistennija minn operatur professjonali u li hija ma pproduċietx lill-awtoritajiet doganali l-informazzjoni kollha neċessarja prevista mir-regoli tal-Unjoni dwar it-trattament doganali mitlub għall-merkanzija inkwistjoni.
- 58 F'dawn iċ-ċirkustanzi, id-dikjarazzjoni tal-oġġezzjonijiet tinkludi, b'mod suffiċjentement ċar u komplet, il-motivi li wasslu lill-Kummissjoni sabiex issostni li l-iżball imwettaq mill-awtoritajiet doganali ta' El Salvador seta' jiġi nnotat faċilment minn operatur ta' *bona fide*, skont il-ġurisprudenza ċċitata fil-punt 47 iktar 'il fuq. Għalhekk, ir-Renju ta' Spanja ma jistax isostni li d-dritt għal smiġh li tgawdi l-persuna responsabbli għall-ħlas tat-taxxa kien inkiser minħabba l-assenza ta' oġġezzjoni għall-*bona fide* ta' din tal-aħħar.
- 59 Insegwitu, għandu jiġi kkonstatat li, fir-rigward tal-kundizzjoni dwar l-osservanza tal-leġislazzjoni dwar id-dikjarazzjoni doganali, il-Kummissjoni esponiet, fid-dikjarazzjoni tal-oġġezzjonijiet, b'mod ċar u ddettaljat, ir-raġunijiet li għalihom hija qieset li din ma kinitx issodisfatta. Fil-fatt, kif issostni l-Kummissjoni, id-dikjarazzjoni tal-oġġezzjonijiet tinkludi l-indikazzjoni li ġejja li għaliha hija qieset li l-persuna responsabbli għall-ħlas tat-taxxa ma kinitx osservat id-dispożizzjonijiet fuq ir-regoli ta' oriġini kontenuti fit-Titolu IV, Kapitolu 2, tar-Regolament Nru 2454/93, fuq ir-regoli ta' oriġini tas-SPĠ tal-Unjoni. Din il-konkluzjoni kienet issegwi, fid-dikjarazzjoni tal-oġġezzjonijiet, il-konstatazzjoni tal-fatt li l-esportatur, li kien parti mill-istess grupp ta' kumpanniji bħall-persuna responsabbli għall-ħlas tat-taxxa, seta' jkun jaf li ċ-ċertifikati użati ma kinux adegwati sabiex jibbenefika

mill-akkumulazzjoni reġjonali, li l-prodotti li kienu koperti biċ-ċertifikati ta' oriġini "formula A" maħruġa mill-awtoritajiet ta' El Salvador ma kinux jissodisfaw il-kundizzjonijiet sabiex jitqies li El Salvador kien oriġini preferenzjali u li l-prodotti ma setgħux jibbenefikaw mit-trattament tariffarju preferenzjali previst mil-leġislazzjoni tal-Unjoni.

- 60 Permezz ta' dawn il-konstatazzjonijiet, il-Kummissjoni esprimiet id-dubji tagħha dwar l-osservanza mill-persuna responsabbli għall-ħlas tat-taxxa tal-leġislazzjoni dwar id-dikjarazzjoni doganali. Fil-fatt, l-applikazzjoni żbaljata tar-regoli dwar l-oriġini tal-prodotti importati fl-Unjoni sabiex igawdu minn trattament tariffarju preferenzjali taffettwa d-dikjarazzjoni doganali ta' dawn il-prodotti, għaliex huma suġġetti b'mod żbaljat għal sistema li għaliha huma ma setgħux ikollhom dritt.
- 61 B'hekk, l-Artikolu 84 tar-Regolament Nru 2454/93 jipprevedi li l-provi tal-oriġini huma prodotti lill-awtoritajiet doganali tal-Istat Membru ta' importazzjoni skont il-modalitajiet previsti bl-Artikolu 62 tal-KDK. Issa, dan l-aħħar artikolu jikkonċerna d-dikjarazzjoni doganali magħmula bil-miktub. Huwa jipprevedi li d-dikjarazzjoni doganali għandha tkun redatta fuq formolarju uffijjali previst għal dan l-iskop, iffirmata u li għandha tinkludi d-dikjarazzjonijiet kollha neċessarji għall-applikazzjoni tad-dispożizzjonijiet li jirregolaw is-sistema doganali li għaliha l-merkanzija għandha tiġi ddikjarata, id-dokumenti kollha li l-produzzjoni tagħhom hija neċessarja sabiex tippermetti l-applikazzjoni tad-dispożizzjonijiet li jirregolaw l-imsemmija sistema għandhom ikunu annessi mad-dikjarazzjoni. Sabiex jakkwista l-applikazzjoni ta' trattament tariffarju preferenzjali minhabba l-oriġini tal-prodotti importati, l-importatur għandu, b'applikazzjoni magħquda tal-Artikolu 62 tal-KDK u tal-Artikolu 84 tar-Regolament Nru 2454/93, jannetti mad-dikjarazzjoni doganali tiegħu ċertifikat ta' oriġini "formula A" li għandha tkun korretta.
- 62 Għalhekk, il-ksur tar-regoli dwar l-oriġini tal-prodotti importati jwassal għal ksur tal-leġislazzjoni dwar id-dikjarazzjoni doganali.
- 63 Għaldaqstant, l-argumentazzjoni tar-Renju ta' Spanja li r-riferiment, fid-dikjarazzjoni tal-oġġezzjonijiet, tan-nuqqas ta' osservanza tar-regoli ta' oriġini ma hijiex suffiċjenti, għaliex din hija l-kundizzjoni li tiddetermina l-ftuħ ta' proċedura ta' maħfra ta' dazji fuq l-importazzjoni, għandha tiġi miċhuda, għaliex, għalkemm il-fatt li ċ-ċertifikati ta' oriġini ma kinux ġew redatti korrettament mill-awtoritajiet ta' El Salvador jikkostitwixxi, fil-fatt, il-motiv li għalih l-awtoritajiet doganali Spanjoli twasslu sabiex jibdeu il-proċedura ta' rkupru *a posteriori*, wara r-rapport tal-OLAF, dan juri wkoll in-nuqqas ta' osservanza mill-persuna responsabbli għall-ħlas tat-taxxa tal-leġislazzjoni dwar l-oriġini tal-prodotti u ta' dik dwar id-dikjarazzjoni doganali.
- 64 Barra minn hekk, għalkemm il-Kummissjoni semmiet il-kwistjoni tad-dokumenti li setgħu jiġu annessi mad-dikjarazzjoni tal-oġġezzjonijiet u li fuqhom hija bbażat dawn l-oġġezzjonijiet, għandu jiġi kkonstatat li r-Renju ta' Spanja ma jikkritikahix għaliex ma kkomunikatx id-dokumenti li kellhom ikunu neċessarji sabiex tiġi żgurata l-protezzjoni tad-drittijiet tad-difiża tal-persuna responsabbli għall-ħlas tat-taxxa. Barra minn hekk, fir-replika, ir-Renju ta' Spanja jillimita ruħu sabiex jikkonstata li l-Kummissjoni tista' tibbaża l-oġġezzjonijiet tagħha fuq id-dokumenti li hija tannetti mad-dikjarazzjoni tal-oġġezzjonijiet, imma ma tistax timmotiva dawn l-oġġezzjonijiet permezz ta' dawn id-dokumenti biss.
- 65 Mill-kunsiderazzjonijiet kollha preċedenti jirriżulta li l-ewwel motiv tar-rikors għandu, f'kull każ, jiġi miċhud b'ħala infondat.

Fuq it-tieni motiv, ibbażat fuq il-ksur tal-Artikolu 220(2)(b) tal-KDK

- 66 Prinċipalment, ir-Renju ta' Spanja isostni li l-iżball ma setax jiġi nnotat raġonevolment mill-persuna responsabbli għall-ħlas tat-taxxa u, sussidjarjament, li l-persuna responsabbli għall-ħlas tat-taxxa kienet, minn naħa, uriet diligenza u, min-naħa l-oħra, osservat id-dispożizzjonijiet dwar il-valur

doganali. Ghalkemm ir-Renju ta' Spanja jressaq argumenti intiżi sabiex isostnu t-tieni motiv skont tliet partijiet korrispondenti għall-kundizzjonijiet imposti mill-Artikolu 220(2)(b) tal-KDK sabiex ma jkunx hemm irkupru *a posteriori*, huwa jtendi wkoll sabiex iqiegħed fid-dubju wkoll in-natura kumulattiva ta' dawn it-tliet kundizzjonijiet.

67 Preliminarjament, huwa opportun li tingħata deċiżjoni fuq l-ammissibbiltà ta' lment mqajjem fir-replika.

Fuq l-ammissibbiltà tal-ilment li jirrigwarda talba preċedenti ta' maħfra ta' dazji fuq l-importazzjoni mressqa mill-persuna responsabbli għall-ħlas tat-taxxa

68 Fir-replika, ir-Renju ta' Spanja jsostni li, sa fejn il-Kummissjoni tidher tqajjem kwistjonijiet dwar il-fajl REM 01/11, għandu jitqies li l-maħfra oġġett ta' dan il-fajl kienet ingħatat sa fejn il-kundizzjonijiet ta' rinviu previsti mill-ewwel jew il-ħames inċiż tal-Artikolu 871(6) tar-Regolament Nru 2454/93 ma kinux issodisfatti. Billi l-maħfra kienet giet akkwistata preċedentement għad-deċiżjoni kkontestata minħabba l-iskadenza tat-termini legali, l-ebda dokument dwar dan il-fajl ma juri xi tibdil fil-fatti jew fl-evalwazzjoni ġuridika, jew l-eżistenza ta' nuqqas ta' qbil dwar il-preżentazzjoni tal-fatti.

69 Fil-kontroreplika, il-Kummissjoni tikkunsidra li l-argument dwar fajl ieħor ta' maħfra ta' dazji għandu jitqies bħala inammissibbli, għaliex dan huwa argument imqajjem tardivament.

70 Waqt is-seduta, b'risposta għal mistoqsija tal-Qorti Ġenerali, ir-Renju ta' Spanja ppreċiża, f'dak li jikkonċerna l-allegazzjonijiet invokati fir-replika f'dak li jikkonċerna l-fajl REM 01/11, li dan ma kienx motiv ġdid, imma li huwa kien limitat sabiex jirrispondi l-allegazzjonijiet tal-Kummissjoni.

71 F'kull każ, mid-dispożizzjonijiet magħquda tal-Artikolu 76(d) u tal-Artikolu 84(1) tar-Regolament ta' proċedura tal-Qorti Ġenerali jirrizulta li r-rikors promotur għandu jindika s-sugġett tat-tilwima u jinkludi spjegazzjoni sommarja tal-motivi invokati u li l-produzzjoni ta' motivi jew ta' argumenti godda matul il-proċedura hija pprojbita sakemm dawn il-motivi jew argumenti ma jkunux ibbażati fuq punti ta' liġi u ta' fatt li jorġu matul il-kawża (ara, f'dan is-sens, is-sentenzi tal-15 ta' Lulju 2015, Dennekamp vs Il-Parlament, T-115/13, EU:T:2015:497, punt 80).

72 Issa, anki jekk jitqies li kien bħala reazzjoni għal ċerti allegazzjonijiet tal-Kummissjoni li r-Renju ta' Spanja sostna fir-replika li huwa qabel li jipproċedi għal maħfra tad-dazji fuq l-importazzjoni kontenzjużi f'dan il-każ, minħabba l-iskadenza tat-termini legali għaliex il-Kummissjoni adottat deċiżjoni wara t-talba għall-maħfra ppreżentata mill-persuna responsabbli għall-ħlas tat-taxxa fl-1 ta' Lulju 2011, jibqa' l-fatt madankollu li dan huwa lment li ma ġiex ippreżentat fir-rikors meta huwa bbażat fuq punti ta' liġi u ta' fatt li kienu diġà magħrufa mir-Renju ta' Spanja fil-mument tal-preżentata tar-rikors, għaliex ma huwiex ikkontestat li huma l-awtoritajiet Spanjoli li kienu ttrażmettew dik it-talba lill-Kummissjoni, kif ukoll ir-rinunzja tal-persuna responsabbli għall-ħlas tat-taxxa għat-talba tagħha għal maħfra ta' dazji, lanqas li huma kienu ġew informati bil-fatt li l-Kummissjoni kkunsidrat dan il-fajl bħala mhux miftuħ.

73 Għaldaqstant, għandu jiġi kkonstatat li dan l-ilment imqajjem għall-ewwel darba fir-replika, u għaldaqstant ippreżentat tardivament, huwa inammissibbli.

Fuq in-natura kumulattiva tal-kundizzjonijiet previsti mill-Artikolu 220(2)(b) tal-KDK

74 Fl-ilment ibbażat fuq li l-iżball kien ta' natura li ma tistax tinkixef, ir-Renju ta' Spanja jsostni li, skont l-Artikolu 220(2)(b) tal-KDK, l-awtoritajiet tal-pajjiż ta' esportazzjoni kienu responsabbli għall-iżballi li twettqu fil-ħruġ taċ-ċertifikati ta' oriġini u mill-kontroll tal-kundizzjonijiet ta' applikazzjoni tas-sistemi preferenzjali, meta l-iżball isegwi preżentazzjoni korretta tal-fatti mill-esportatur jew preżentazzjoni inkorretta, bil-kundizzjoni li, f'dan il-każ, dawn l-awtoritajiet kienu konxji jew kellhom ikunu konxji li

ċ-ċertifikat kien inkorrett. Huwa jqis, fir-rigward tal-konklużjoni tad-deċiżjoni kkontestata fuq l-eżistenza ta' żball tal-awtoritajiet ta' El Salvador u tat-talbiet għal informazzjoni supplimentari mibgħuta lill-awtoritajiet Spanjoli, li l-esportatur ma kienx ippreżenta l-fatti inkorrettement u lanqas induċa fi żball lil dawn l-awtoritajiet, billi pprova l-informazzjoni kollha li kellu għad-dispożizzjoni tiegħu, b'mod partikolari il-provi tal-orijini tal-materja prima u tal-listi tal-ekwipaġġ tal-vapuri. Għalhekk, l-iżball kellu jiġi rrikonoxxut bħala li ma setax jiġi raġonevolment innotat.

- 75 Essenzjalment, ir-Renju ta' Spanja jikkunsidra li, meta l-iżball imwettaq mill-awtoritajiet doganali tal-pajjiż ta' esportazzjoni ma jirriżultax mill-preżentazzjoni inkorretta tal-fatti mill-esportatur jew, anki jekk dan ikun il-każ, meta l-awtoritajiet kienu jafu jew kellhom ikunu jafu li ċ-ċertifikati ppreżentati kienu inkorretti, in-natura tal-iżball li ma tistax tiġi nnotata mill-operatur għandha tkun aċċettata, billi l-kundizzjonijiet dwar l-iżball ikunu ssodisfatti. Huwa jibbaża ruħu wkoll fuq id-dispożizzjonijiet dwar il-merkanzija li tibbenefika minn status preferenzjali, inklużi fl-Artikolu 220(2)(b) tal-KDK, kif emendat bir-Regolament (KE) Nru 2700/2000 tal-Parlament Ewropew u tal-Kunsill tal-16 ta' Novembru 2000, (ĠU Edizzjoni Speċjali bil-Malti, Kapitolu 2, Vol. 10, p. 239), li huwa jikklassifika bħala regoli partikolari applikabbli fil-kuntest tas-sistemi preferenzjali, skont liema l-konstatazzjoni tal-eżistenza ta' żball, imwettaq fuq il-bażi ta' informazzjoni korretta tal-esportatur, għandha l-konsegwenza li dan l-iżball ma jkunx jista' raġonevolment innotat.
- 76 Minn dan l-argument, ir-Renju ta' Spanja jikkonkludi li, sa fejn il-Kummissjoni ma kkunsidratx, fid-deċiżjoni kkontestata, li l-iżball kien dovut għal preżentata inkorretta tal-fatti mill-esportatur jew li l-awtoritajiet ta' El Salvador kienu jafu jew kellhom ikunu jafu li ċ-ċertifikati ppreżentati kienu inkorretti, ir-riferimenti għall-kundizzjonijiet dwar il-*bona fide* u għal-leġiżlazzjoni dwar id-dikjarazzjoni doganali kienu irregolari.
- 77 Il-Kummissjoni tikkunsidra li l-ilment tar-Renju ta' Spanja huwa ineffettiv, billi l-fatt li waħda mit-tliet kundizzjonijiet tal-maħfra tad-dazji tkun sodisfatta ma jimplikax li t-tnejn l-oħra huma wkoll issodisfatti. Il-Kummissjoni rrispondiet ukoll b'mod iddettaljat, quddiem il-Qorti Ġenerali, fuq il-kwistjoni jekk l-iżball imwettaq mill-awtoritajiet ta' El Salvador setax ikun raġonevolment innotat, b'referenza għat-tip ta' żball imwettaq minn dawn l-awtoritajiet.
- 78 Sabiex tingħata risposta għall-ilment imqajjem mir-Renju ta' Spanja, jeħtieġ, minn naħa, li jiġi ddeterminat jekk in-natura moħbija tal-iżball tal-awtoritajiet tal-pajjiż ta' esportazzjoni tirrigwardax iċ-ċertifikati ta' orijini maħruġa awtomatikament, b'applikazzjoni tat-tieni subparagrafu tal-Artikolu 220(2)(b) tal-KDK, tal-kundizzjonijiet li taħthom dak l-iżball ikun twettaq u, min-naħa l-oħra, li jiġi ddeterminat, fl-ipoteżi fejn dak l-iżball għandu jitqies bħala li ma setax jiġi nnotat mill-persuna responsabbli għall-ħlas tat-taxxa, jekk il-kundizzjonijiet l-oħra ta' applikazzjoni ta' dan l-artikolu għandhomx, minhabba dan il-fatt, jitqiesu li huma ssodisfatti.

Fuq in-natura moħbija tal-iżball

- 79 Il-Qorti tal-Ġustizzja ddecidiet li l-għan tal-istharrig *a posteriori* kien dak li tiġi vverifikata l-korrettezza tal-orijini indikata fiċ-ċertifikati ta' orijini "formula A" jew EUR.1, maħruġa qabel (ara, f'dan is-sens, fir-rigward taċ-ċertifikati EUR.1, is-sentenzi tad-9 ta' Marzu 2006, *Beemsterboer Coldstore Services*, C-293/04, EU:C:2006:162, punt 32, u tal-15 ta' Dicembru 2011, *Afasia Knits Deutschland*, C-409/10, EU:C:2011:843, punt 43, u, fir-rigward taċ-ċertifikati ta' orijini "formula A", is-sentenza tat-8 ta' Novembru 2012, *Lagura Vermögensverwaltung*, C-438/11, EU:C:2012:703, punt 17).
- 80 Issa, jekk stharrig *a posteriori* ma jippermettix li jiġi kkonfermat l-orijini tal-merkanzija indikata f'ċertifikat ta' orijini "formula A" jew EUR.1, għandu jiġi konkluż li din il-merkanzija hija ta' orijini mhux magħrufa u li, għalhekk, iċ-ċertifikat ta' orijini u t-tariffa preferenzjali kienu ingħataw b'mod żbaljat (ara, f'dan is-sens, is-sentenzi tad-9 ta' Marzu 2006, *Beemsterboer Coldstore Services*,

C-293/04, EU:C:2006:162, punt 34; tal-15 ta' Diċembru 2011, Afasia Knits Deutschland, C-409/10, EU:C:2011:843, punt 44, u tat-8 ta' Novembru 2012, Lagura Vermögensverwaltung, C-438/11, EU:C:2012:703, punt 18).

- 81 Għaldaqstant, meta l-awtoritajiet tal-Istat ta' esportazzjoni jkunu ħarġu ċertifikati ta' oriġini "formula A" inkorretti, dan il-ħruġ għandu, skont it-tieni u t-tielet subparagrafi tal-imsemmi Artikolu 220(2)(b) jitqies bħala żball imwettaq minn dawn l-awtoritajiet, sakemm ma jinstabx li dawn iċ-ċertifikati kienu ġew stabbiliti fuq il-bażi ta' preżentazzjoni mhux korretta tal-fatti mill-esportatur. Jekk dawk iċ-ċertifikati ikunu nħarġu fuq il-bażi ta' dikjarazzjonijiet foloz tal-esportatur, l-irkupru *a posteriori* tad-dazji fuq l-importazzjoni għandu konsegwentement isehh, sakemm, b'mod partikolari, ma jkunx evidenti li l-awtoritajiet kienu ħarġu dawn iċ-ċertifikati meta kienu jafu jew kellhom ikunu jafu li l-merkanzija ma kinitx tissodisfa l-kundizzjonijiet rikjesti sabiex tibbenefika mit-trattament preferenzjali (ara, f'dan is-sens, is-sentenzi tal-15 ta' Diċembru 2011, Afasia Knits Deutschland, C-409/10, EU:C:2011:843, punt 48, u tat-8 ta' Novembru 2012, Lagura Vermögensverwaltung, C-438/11, EU:C:2012:703, punt 19).
- 82 Huwa fid-dawl ta' dawn il-kunsiderazzjonijiet li għandu jiġi stabbiliti jekk l-iżbalji li twettqu mill-awtoritajiet ta' El Salvador setgħux jiġu nnotati mill-persuna responsabbli għall-ħlas tat-taxxa.
- 83 Meta bbaża ruħu fuq it-tieni subparagrafu tal-Artikolu 220(2)(b) tal-KDK, kif emendat bir-Regolament Nru 2700/2000, ir-Renju ta' Spanja kkunsidra li, billi l-Kummissjoni tammetti l-eżistenza ta' żball mill-awtoritajiet kompetenti, in-natura mohbija tiegħu tirriżulta direttament minn din id-dispożizzjoni.
- 84 Il-Kummissjoni llimitat ruhha sabiex tikkunsidra, b'mod iddettaljat fil-kontroreplika, li l-kundizzjonijiet previsti mill-ewwel paragrafu tal-Artikolu 220(2)(b) tal-KDK għandhom ikunu ssodisfatti kumulattivament sabiex jista' jiġi deċiż li ma jiġux irkuprati *a posteriori* d-dazji fuq l-importazzjoni, billi jittiehed inkunsiderazzjoni l-prinċipju ta' aspettattiv legittimi u l-prinċipju ta' interpretazzjoni stretta ta' eċċezzjoni għas-sistema normali ta' ħlas ta' dejn doganali.
- 85 Issa, bl-argumenti tiegħu, ir-Renju ta' Spanja jwassal lill-Qorti Ġenerali sabiex tiddeċiedi liema huma d-dispożizzjonijiet tal-Artikolu 220(2)(b) tal-KDK applikabbli f'dan il-każ u l-kundizzjonijiet previsti minn dawn id-dispożizzjonijiet sabiex talba għal nuqqas ta' rkupru tiġi aċċettata.
- 86 It-tieni subparagrafu tal-Artikolu 220(2)(b) tal-KDK jipprevedi li l-iżball ma jistax jiġi raġonevolment innotat fis-sens tal-ewwel subparagrafu fil-każ fejn il-ħruġ ta' ċertifikat inkorrett mill-awtoritajiet ta' pajjiż terz ikun sar fil-kuntest ta' sistema li fiha l-istatus preferenzjali ta' merkanzija jkun stabbilit fuq il-bażi ta' sistema ta' kooperazzjoni amministrattiva li tinvolvi lil dawn l-awtoritajiet. Madankollu, it-tielet paragrafu tal-Artikolu 220(2)(b) tal-KDK jipprovdi li l-ħruġ ta' ċertifikat inkorrett ma jikkostitwixxi żball meta i-ċertifikat ikun ibbażat fuq il-preżentazzjoni inkorretta tal-fatti mill-esportatur, minbarra fejn, b'mod partikolari, jidher ċar li l-awtoritajiet tal-ħruġ ta' i-ċertifikat kienu jafu jew kellhom ikunu jafu li l-merkanzija ma tissodisfax il-kundizzjonijiet preskritti għat-trattament preferenzjali.
- 87 Għandu għaldaqstant jiġi determinat qabel xejn, mill-qari tad-deċiżjoni kkontestata, il-kundizzjonijiet li fihom l-iżball kien twettaq mill-awtoritajiet ta' El Salvador, qabel ma jingibdu l-konsegwenzi ta' dan l-iżball għall-applikazzjoni tat-tieni u t-tielet subparagrafi tal-Artikolu 220(2)(b) tal-KDK.
- 88 Fl-ewwel lok, għandu jifakkar li l-Kummissjoni kkonstatat li, sabiex igawdu mis-SPĠ, kwantitajiet sinjifikattivi ta' tonn kienu ġew importati minn El Salvador taħt il-kopertura ta' ċertifikati ta' oriġini "formula A" li kienu nħarġu irregolarment, billi l-irregolaritajiet kollha li kienu jolqtu dawk iċ-ċertifikati kienu jikkostitwixxu ksur tar-regoli ta' oriġini, b'mod partikolari bl-użu inkorrett ta' ċertifikati EUR.1 (premessi 6 sa 9 tad-deċiżjoni kkontestata). Il-Kummissjoni kienet ġibdet il-konkluzjoni li l-importazzjonijiet ta' tonn inkwistjoni ma setgħux jibbenefikaw mir-rata ta' dazji preferenzjali prevista mis-SPĠ (premissa 10 tad-deċiżjoni kkontestata).

- 89 Fil-premessa 28 tad-deċiżjoni kkontestata, il-Kummissjoni qieset, fid-dawl taċ-ċirkustanzi tal-każ, li l-awtoritajiet ta' El Salvador kienu wettqu żball meta harġu b'mod inkorrett iċ-ċertifikati ta' oriġini "formula A", mingħajr ma osservaw l-artikoli rilevanti tar-Regolament Nru 2454/93.
- 90 Wara li kkunsidrat li hija stess ma kienet wettqet l-ebda żball fil-provvista ta' eżempji ta' timbri lill-awtoritajiet ta' El Salvador (premessi 30 sa 32 tad-deċiżjoni kkontestata), il-Kummissjoni eżaminat jekk l-iżball imwettaq minn dawn l-awtoritajiet kienx seta' jiġi raġonevolment innotat mill-persuna responsabbli għall-ħlas tat-taxxa (premessi 29 u 33 sa 39 tad-deċiżjoni kkontestata), sabiex din tkun aġixxiet *f'bona fide* (premessi 40 sa 47 tad-deċiżjoni kkontestata).
- 91 Huwa ċar li, fid-deċiżjoni kkontestata, il-Kummissjoni imkien ma kkonstatat li ċ-ċertifikati inkorretti kienu inħarġu fuq il-bażi ta' prezentazzjoni inkorretta tal-fatti mill-esportatur lanqas, *a fortiori*, li l-awtoritajiet ta' El Salvador kienu jafu jew kellhom ikunu jafu li l-merkanzija ma kinitx tissodisfa l-kundizzjonijiet rikjesti sabiex tibbenefika mit-trattament tariffarju preferenzjali, kuntrarjament għal dak previst fit-tielet subparagrafu tal-Artikolu 220(2)(b) tal-KDK.
- 92 Fit-tieni lok, għalhekk, huwa neċessarju li jiġi ddeterminat jekk il-persuna responsabbli għall-ħlas tat-taxxa tistax tibbenefika mir-regola stabbilita fit-tieni subparagrafu tal-Artikolu 220(2)(b) tal-KDK, minn fejn jirriżulta li l-iżball huwa preżunt li ma setax jiġi raġonevolment innotat fis-sens tal-ewwel subparagrafu fil-każ fejn il-ħruġ ta' ċertifikat inkorrett mill-awtoritajiet ta' pajjiż terz ikun twettaq fil-kuntest ta' sistema fejn l-istatus preferenzjali ta' merkanzija għandu jinħareġ fuq il-bażi ta' sistema ta' kooperazzjoni amministrattiva li tinvolvi dawn l-awtoritajiet. Din ir-regola hija wkoll artikolata mal-ewwel subparagrafu tal-Artikolu 220(2)(b) tal-KDK, billi tipprevedi li, fil-każ partikolari tal-ħruġ ta' ċertifikat ta' oriġini inkorrett, teżisti preżunzjoni legali tan-natura mohbija tal-iżball.
- 93 Qabel xejn, mill-premessi 7 sa 9 u 35 sa 38 tad-deċiżjoni kkontestata jirriżulta li l-irregolaritajiet mikxufa mill-Kummissjoni fl-istabbiliment taċ-ċertifikati ta' oriġini "formula A" kienu jikkonċernaw ir-regoli ta' oriġini tal-merkanzija importata fl-Unjoni.
- 94 Insegwitu, il-ħruġ taċ-ċertifikati ta' oriġini "formula A" inkorretti kien twettaq b'applikazzjoni tas-SPĠ previst fiż-żmien tal-fatti minn, minn naħa, ir-Regolament tal-Kunsill (KE) Nru 980/2005, tas-27 ta' Ġunju 2005 li japplika skema ta' preferenzi tariffarji ġġeneralizzati (ĠU L 239M, p. 256), u, t-tieni nett, ir-Regolament tal-Kunsill (KE) Nru 732/2008, tat-22 ta' Lulju 2008, japplika skema ta' preferenzi tariffarji ġġeneralizzati għall-perjodu mill-1 ta' Jannar 2009 sal-31 ta' Diċembru 2011 u li jemenda r-Regolamenti (KE) Nru 552/97, (KE) Nru 1933/2006 u r-Regolamenti tal-Kummissjoni (KE) Nru 1100/2006 u (KE) Nru 964/2007 (ĠU 2008, L 211, p. 1).
- 95 Mill-Artikolu 5(2) tar-Regolament Nru 980/2005 u mill-Artikolu 5(2) tar-Regolament tal-Kunsill (KE) Nru 732/2008 jirriżulta li, għall-għanijiet tal-iskemi msemmija fl-Artikolu 1(2) ta' kull wiehed minn dawn ir-regolamenti, jiġifieri l-iskemi li taħthom għandhom japplikaw preferenzi tariffarji, ir-regoli li jikkonċernaw il-metodi ta' kooperazzjoni amministrattiva għandhom jiġu ffixxati mir-Regolament Nru 2454/93.
- 96 Fil-verżjoni tiegħu wara r-Regolament tal-Kummissjoni (KE) Nru 883/2005 tal-10 ta' Ġunju 2005, li jemenda r-Regolament Nru 2454/93 (ĠU 2005 L 148, p. 1, applikabbli għall-fatti ta' dan il-każ, l-Artikolu 81 tar-Regolament Nru 2454/93 jipprovdi li, bħala regola ġenerali, il-prodotti oriġinarju għandhom jiġu ammessi għall-importazzjoni fl-Unjoni għall-benefiċċju tal-preferenzi tariffarji msemmija minnu, sakemm huma jkunu ġew trasportati direttament, fuq prezentazzjoni ta' ċertifikat ta' oriġini "formula A", maħruġ kemm mill-awtoritajiet doganali, kif ukoll minn awtoritajiet oħra governattivi kompetenti tal-pajjiż benefiċjarju għat-trattament preferenzjali. L-Artikolu 83 tal-istess regolament jipprovdi li, billi ċ-ċertifikat ta' oriġini "formula A" jikkostitwixxi t-titolu ġustifikattiv għall-applikazzjoni tad-dispożizzjonijiet dwar il-preferenzi tariffarji msemmija minn dan ir-regolament,

għandhom ikunu l-awtoritajiet governattivi tal-pajjiż ta' esportazzjoni li jieħdu d-dispożizzjonijiet neċessarji għall-verifika tal-origini tal-prodotti u għall-kontrolli tad-dikjarazzjonijiet l-oħra ta' dan iċ-ċertifikat.

- 97 L-Artikoli 93 sa 95 tar-Regolament Nru 2454/93 jsemmu l-metodi ta' kooperazzjoni amministrattiva bejn il-pajjiżi benefiċjarji tas-SPĠ u l-Kummissjoni, fosthom il-kontroll *a posteriori* taċ-ċertifikati ta' origini "formula A" kull darba li l-awtoritajiet doganali tal-Unjoni jkollhom dubji raġonevoli f'dak li jikkonċerna l-awtenticità tagħhom, in-natura orijinarju tal-prodotti kkonċernati jew l-osservanza tal-kundizzjonijiet l-oħra prevista mit-taqsimu tar-regolament dwar is-SPĠ, l-awtoritajiet tal-pajjiż ta' esportazzjoni għandhom iwettqu dan il-kontroll u jnnotifikaw ir-riżultati fi żmien sitt xhur lill-awtoritajiet doganali tal-Unjoni (Artikolu 94(1) u (3) tar-Regolament Nru 2454/93). Barra minn hekk, l-Artikolu 94(6) tar-Regolament Nru 2454/93 jipprevedi li, meta l-proċedura ta' kontroll jew kull informazzjoni oħra disponibbli tidher li tindika li d-dispożizzjonijiet tat-taqsimu dwar l-SPĠ jkunu nkisru, il-pajjiż ta' esportazzjoni benefiċjarju, li għandhom jaġixxu b'inizjattiva tagħhom stess jew fuq it-talba tal-Unjoni, għandhom iwettqu l-investigazzjonijiet neċessarji jew jieħdu d-dispożizzjonijiet sabiex dawn l-inkjesti jitwettqu bl-urġenza neċessarja sabiex jikxfu u jipprevjenu dan il-ksur, billi l-Unjoni tista', għal dan il-għan, tipparteċipa f'dawn l-inkjesti. Fl-aħħar nett, l-Artikolu 94(7) tar-Regolament Nru 2454/93 jipprovdi li l-kopji taċ-ċertifikati ta' origini "formula A" għandhom jinżammu għal mhux inqas minn tliet snin mill-awtoritajiet governattivi tal-pajjiż ta' esportazzjoni.
- 98 Hekk, mid-dispożizzjonijiet magħquda, minn naħa, tar-Regolamenti Nru 980/2005 u Nru 732/2008, u, min-naħa l-oħra, tar-Regolament Nru 2454/93, fil-verżjoni tiegħu wara r-Regolament Nru 883/2005, jirriżulta li l-istatus preferenzjali tal-prodotti kkonċernati kien gie stabbilit fuq il-bażi ta' sistema ta' kooperazzjoni amministrattiva li tinvolvi l-awtoritajiet ta' pajjiż terz, jiġifieri dawk ta' El Salvador.
- 99 Għalhekk, b'applikazzjoni tat-tieni subparagrafu tal-Artikolu 220(2)(b) tal-KDK, l-iżball imwettaq mill-awtoritajiet ta' El Salvador fil-ħruġ taċ-ċertifikati ta' origini "formula A" kien jikkostitwixxi żball li huwa preżunt li ma setax raġonevolment jiġi nnotat fis-sens tal-ewwel subparagrafu ta' din id-dispożizzjoni.
- 100 F'dawn iċ-ċirkustanzi, għandu jiġi segwit ir-raġunament sabiex jiġi determinat jekk il-kundizzjonijiet l-oħra ta' applikazzjoni tal-Artikolu 220(2)(b) tal-KDK għandhomx ikunu, f'dan il-każ, jiġu ssodisfatti jew jekk, kif isostni r-Renju ta' Spanja, dan ma huwiex neċessarju jekk il-Kummissjoni ikkunsidrat, fid-deċiżjoni kkontestata, li l-iżball kien dovut għal preżentazzjoni inkorretta tal-fatti mill-esportatur jew li l-awtoritajiet ta' El Salvador kienu jafu jew kellhom ikunu jafu li iċ-ċertifikati ppreżentati kienu inkorretti.

Fuq l-obbligu li jiġu ssodisfatti l-kundizzjonijiet l-oħra ta' applikazzjoni tal-Artikolu 220(2)(b) tal-KDK

- 101 Għar-Renju ta' Spanja, ir-riferimenti li saru mill-Kummissjoni għall-kundizzjonijiet dwar il-*bona fide* u għall-leġiżlazzjoni dwar id-dikjarazzjoni doganali huma irregolari, għaliex, fid-deċiżjoni kkontestata, hija ma kkonkludietx li l-iżball imwettaq mill-awtoritajiet ta' El Salvador kien riżultat ta' preżentazzjoni inkorretta tal-fatti mill-esportatur.
- 102 Essenzjalment, il-Kummissjoni tikkunsidra li t-tliet kundizzjonijiet ta' applikazzjoni tal-ewwel subparagrafu tal-Artikolu 220(2)(b) tal-KDK għandhom jiġu ssodisfatti sabiex id-dejn doganali ma jkunx jista' jiġi rkuprat *a posteriori* u li hija kienet, korrettament, eżaminat jekk il-persuna responsabbli għall-ħlas tat-taxxa kinitx in *bona fide* u jekk hija kinitx osservat il-leġiżlazzjoni dwar id-dikjarazzjoni doganali. Barra minn hekk, fir-rigward tal-kundizzjoni ta' *bona fide*, il-Kummissjoni hija tal-fehma li r-raba' subparagrafu tal-Artikolu 220(2)(b) tal-KDK, introdott mir-Regolament Nru 2700/2000, huwa applikabbli għas-sitwazzjoni tal-persuna responsabbli għall-ħlas tat-taxxa u jipprekludi li persuna responsabbli għall-ħlas tat-taxxa li ma tkunx aġixxiet b'mod diligenti tista' tinvoka l-*bona fide* tagħha.

- 103 Sabiex tingħata risposta għall-argumenti tar-Renju ta' Spanja, għandu jiġi determinat preċiżament jekk ir-Regolament Nru 2700/2000 introduciex sistema partikolari li tikkonċerna t-talbiet għal nuqqas ta' rkupru *a posteriori* meta jkun applikat għal status preferenzjali tal-merkanzija importata.
- 104 Issa, digà rriżulta mill-punti 92 sa 99 iktar 'il fuq li, skont it-tieni subparagrafu tal-Artikolu 220(2)(b) tal-KDK, meta l-istatus preferenzjali tal-merkanzija jkun ġie stabbilit fuq il-bażi ta' sistema ta' kooperazzjoni amministrattiva li tinvolvi l-awtoritajiet ta' pajjiż terz, il-ħruġ ta' ċertifikat inkorrett minn dawn l-awtoritajiet jikkostitwixxi żball li huwa preżunt li ma jkunx jista' jiġi raġonevolment innotat fis-sens tal-ewwel subparagrafu, u li għalhekk din ir-regola tikkostitwixxi sitwazzjoni ta' eċċezzjoni, sa fejn hija tipprevedi bħala bażi inizjali ta' evalwazzjoni preżunzjoni legali li għandha tittiehed inkunsiderazzjoni fl-evalwazzjoni tal-kundizzjonijiet kumulattivi inkwistjoni (ara l-punt 47 iktar 'il fuq).
- 105 Barra minn hekk, għandu jiġi kkonstatat li r-Regolament Nru 2700/2000, li fuqu jibbaża ruħu b'mod partikolari r-Renju ta' Spanja sabiex jikkunsidra li huwa introduċa sistema partikolari għat-teħid inkunsiderazzjoni *a posteriori* tad-dazji fuq l-importazzjoni fil-kuntast tas-sistemi preferenzjali, ikkompleta l-Artikolu 220(2)(b) tal-KDK, billi zied mal-ewwel subparagrafu tiegħu erba' subparagrafi oħra li jikkonċernaw is-sistemi preferenzjali kollha (ara, f'dan is-sens, is-sentenza tad-9 ta' Marzu 2006, *Beemsterboer Coldstore Services*, C-293/04, EU:C:2006:162, punti 3 u 4). Barra minn hekk, dan it-test ġdid isaħħaħ il-protezzjoni tal-fiduċja tal-operatur ekonomiku kkonċernat f'każ ta' żbalji tal-awtoritajiet doganali fir-rigward tas-sistema preferenzjali tal-merkanzija li toriġina minn pajjiż terz (sentenza tad-9 ta' Marzu 2006, *Beemsterboer Coldstore Services*, C-293/04, EU:C:2006:162, punt 25), billi introduċa kjarifika għall-każ partikolari tat-trattament preferenzjali ta' merkanzija li toriġina minn pajjiż terz (ara, f'dan is-sens, il-konklużjonijiet tal-Avukat Ġenerali Kokott fil-kawża *Beemsterboer Coldstore Services*, C-293/04, EU:C:2005:527, punt 29).
- 106 Għaldaqstant minn dawn il-kunsiderazzjonijiet preliminari jirriżulta li t-tieni sal-ħames subparagrafi tal-Artikolu 220(2)(b) tal-KDK jistabbilixxu regoli partikolari li fid-dawl tagħhom ma għandhomx jittiehdu inkunsiderazzjoni *a posteriori* d-dazji fuq l-importazzjoni dovuti meta l-istatus preferenzjali ta' merkanzija jkun ġew stabbiliti fuq il-bażi ta' sistema ta' kooperazzjoni amministrattiva li tinvolvi l-awtoritajiet ta' pajjiż terz. Kuntrarjament għal dak li ssostni l-Kummissjoni, l-eżami tat-talba għal nuqqas ta' rkupru *a posteriori* tad-dazji fuq l-importazzjoni għandu jitwettaq fid-dawl tat-tieni sal-ħames subparagrafi tal-Artikolu 220(2)(b) tal-KDK.
- 107 Madankollu, l-eżami ta' talba għal nuqqas ta' rkupru *a posteriori* tad-dazji fuq l-importazzjoni għandu wkoll jitwettaq billi jittiehdu inkunsiderazzjoni d-dispożizzjonijiet tal-ewwel subparagrafu tal-Artikolu 220(2)(b) tal-KDK u, għaldaqstant, il-kundizzjonijiet kumulattivi li huma jinkludu u li għandhom jiġu ssodisfatti, jizdiedu ma' dik dwar in-natura li jista' raġonevolment jiġi nnotat tal-iżball imwettaq mill-awtoritajiet kompetenti (ara l-punti 92 sa 99 iktar 'il fuq), jiġifieri, li l-persuna responsabbli għall-ħlas tat-taxxa tkun in *bona fide* u li tosserva d-dispożizzjonijiet kollha prevista mill-leġiżlazzjoni fis-seħh [ara, f'dan is-sens, id-digriet tal-1 ta' Ottubru 2009, *Agrar-Invest-Tatschl vs Il-Kummissjoni*, C-552/08 P, EU:C:2009:605, punti 52, 55 u 56, u s-sentenza tal-15 ta' Diċembru 2011, *Afasia Knits Deutschland*, C-409/10, EU:C:2011:843, punt 47].
- 108 Fl-ewwel lok, f'dak li jikkonċerna l-kundizzjoni dwar il-*bona fide* tal-persuna responsabbli għall-ħlas tat-taxxa, mir-raba' subparagrafu tal-Artikolu 220(2)(b) tal-KDK li l-persuna responsabbli għall-ħlas tat-taxxa tista' tinwoka l-*bona fide* meta hija tista' turi li, tul il-perjodu tal-operazzjonijiet ikkonċernati, hija ressqet il-prova ta' diligenza sabiex tiżgura li l-kundizzjonijiet kollha għat-trattament preferenzjali kienu ġew osservati (sentenza tas-16 ta' Diċembru 2010, *HIT Trading u Berkman Forwarding vs Il-Kummissjoni*, T-191/09, mhux ippubblikata, EU:T:2010:535, punt 53).

- 109 Għalhekk, huwa b'mod żbaljat li r-Renju ta' Spanja jsostni li l-Kummissjoni irregolarment irreferiet għall-kundizzjoni dwar il-*bona fide* qabel ma ddeterminat jekk għandhiex tipproċedi għall-irkupru *a posteriori* tad-dazji fuq l-importazzjoni dovuti b'applikazzjoni tal-Artikolu 220(2)(b) tal-KDK, fil-verżjoni tiegħu wara r-Regolament Nru 2700/2000.
- 110 Madankollu, għandu jtfakkar li l-kundizzjoni dwar il-*bona fide* tal-operatur u dik dwar l-assenza ta' għarfien tal-iżball imwettaq mill-awtoritajiet doganali jipprezentaw ċertu rabta. Il-kwistjoni jekk l-operatur ikunx aġixxa in *bona fide* timplika b'mod partikolari li jiġi determinat jekk huwa setax raġonevolment jinnota l-iżball imwettaq mill-awtoritajiet kompetenti (ara, b'analogija, is-sentenzi tal-14 ta' Mejju 1996, Faroea Seafood et, C-153/94 u C-204/94, EU:C:1996:198, punti 83 u 98 sa 102; tat-18 ta' Ottubru 2007, Agrover, C-173/06, EU:C:2007:612, punt 30, u tal-15 ta' Dicembru 2011, Afasia Knits Deutschland, C-409/10, EU:C:2011:843, punt 47).
- 111 Jehtieg, f'dan il-każ, jiġi evalwat il-mod li bih il-kundizzjoni dwar il-*bona fide* tal-operatur għandha tiftiehem sabiex jiġu applikati l-ewwel sar-raba' subparagrafi tal-Artikolu 220(2)(b) tal-KDK, fil-kuntest ġuridiku riżultanti mill-adozzjoni tar-Regolament Nru 2700/2000, jiġifieri fil-qasam tas-sistemi preferenzjali. Huwa neċessarju li jittiehdu inkunsiderazzjoni l-kjarifiki li jistgħu jipprovdu l-motivi ta' dan ir-regolament, il-proċedura li fi tmiemha huwa ġie adottat u l-ġurisprudenza.
- 112 Fl-ewwel lok, fir-rigward tal-motivi tar-Regolament Nru 2700/2000, il-premessa 11 tiegħu tesponi li, għas-sistemi preferenzjali, jehtieg li jiġu ddefiniti l-kunċetti ta' żball tal-awtoritajiet doganali u ta' *bona fide* tal-persuna responsabbli għall-ħlas tat-taxxa. Wara li tindirizza l-kwistjoni tal-iżball tal-awtoritajiet tal-pajjiż terz, hija tkompli, b'mod ġenerali, billi tindika li l-persuna responsabbli għall-ħlas tat-taxxa tista' tinvoka l-*bona fide* tagħha meta tista' turi li hija wriet diliġenza, minbarra meta avviż jgħid li jeżisti lok għal dubji jkun ġie ppubblikat fil-*Ġurnal Uffiċjali tal-Unjoni Ewropea*. Din il-premessa għandha tiġi interpretata fis-sens li tikkostitwixxi indikazzjoni fis-sens li l-*bona fide* tal-persuna responsabbli għall-ħlas tat-taxxa għandha tiġi eżaminata meta l-iżball imwettaq mill-awtoritajiet tal-pajjiż terz ikun wassal sabiex jiġi stabbilit ċertifikat inkorrett, ikun x'ikun l-orijġini ta' dak l-iżball, kemm jekk ikun dovut lil dawn l-awtoritajiet kif ukoll jekk huwa jkun ipprovokat minn preżentazzjoni inkorretta tal-fatti mill-esportatur.
- 113 Fit-tieni lok, fir-rigward tal-proċedura nnifisha ta' adozzjoni tar-Regolament Nru 2700/2000, l-ewwel nett, għandu jiġi nnotat li l-emenda tal-Artikolu 220(2)(b) tal-KDK ma kinitx prevista fil-proposta tar-Regolament (KE) tal-Parlament Ewropew u tal-Kunsill li temenda r-Regolament (KEE) Nru 2913/92 (ĠU 1998, C 228, p. 8).
- 114 Wara l-avviż tal-ewwel qari mill-Parlament Ewropew, li permezz tiegħu kien ġie propost li jizziedu t-tieni u t-tielet subparagrafi fl-Artikolu 220(2)(b) tal-KDK, il-Kummissjoni ppreżentat proposta emendata tar-Regolament (KE) tal-Parlament Ewropew u tal-Kunsill li temenda r-Regolament (KEE) Nru 2913/92 tal-Kunsill li jwaqqaf il-KDK (ĠU 2000, C 248, p. 1).
- 115 Barra minn hekk, mill-proċess verbal tal-2248 sessjoni tal-Kunsill tal-Unjoni Ewropea "Suq Intern", li nżammet fi Brussell (il-Belġju) fis-16 ta' Marzu 2000, jirriżulta li matulha ntlahaq ftehim politiku fuq il-proposta emendata ta' emenda tal-KDK, li din il-proposta kienet tipprevedi d-definizzjoni preċiża tal-kunċett ta' "żbalji amministrattivi" kif ukoll ta' "*bona fide* tal-importatur" f'dak li jikkonċerna l-operazzjonijiet li jinvolvu l-merkanzija li hija s-sugġett ta' trattament preferenzjali bis-saħħa ta' ċertifikati mhux korretti maħruġa mill-awtoritajiet ta' pajjiż terz.
- 116 Il-Pożizzjoni Komuni (KE) Nru 31/2000 tal-25 ta' Mejju 2000, adottata mill-Kunsill, li jiddeċiedi skont il-proċedura msemmija fl-Artikolu 251 KE, bl-għan tal-adozzjoni ta' regolament (KE) tal-Kunsill li jemenda l-KDK (ĠU 2000, C 208, p. 1) kienet tinkludi l-premessi u dispożizzjonijiet li ġew definnittivament adottati fil-forma tar-Regolament Nru 2700/2000.

- 117 It-tieni nett, fi stqarrija għall-istampa IP/2000/1123, redatta fil-5 ta' Ottubru 2000, il-membri tal-Kummissjoni inkarigat mis-suq intern indika li l-emenda inkwistjoni kienet tintroduci definizzjoni għdida tal-protezzjoni tal-*bona fide* tal-operaturi li jimportaw oġġetti taht sistemi preferenzjali meta ċ-ċertifikati ta' oriġini jirriżultaw mhux korretti u l-importaturi għandhom ikunu jafu li ma kinux sejrin jiġu skużati awtomatikament jekk l-esportaturi ta' pajjiż terz kienu, pereżempju, ipprovdew ċertifikati ta' oriġini foloz.
- 118 Għalhekk, jirriżulta kjarment mill-proċedura ta' adozzjoni tar-Regolament Nru 2700/2000 li r-raba' subparagrafu ta-Artikolu 220(2)(b) tal-KDK, rigward il-*bona fide* tal-persuna responsabbli għall-ħlas tat-taxxa, huwa applikabbli meta ċ-ċertifikati inkorretti li jippermettu l-benefiċċju ta' sistema preferenzjali kienu redatti mill-awtoritajiet ta' pajjiż terz, u dan jikkonferma l-konklużjoni tal-punt 112 iktar 'il fuq, fl-aħħar mill-aħħar.
- 119 It-tielet nett, għandu jiġi rrilevat li l-Qorti tal-Ġustizzja ddecidiet li mill-premessa 11 tar-Regolament Nru 2700/2000 jirriżulta li l-emenda tal-Artikolu 220(2)(b) tal-KDK kienet intiża sabiex tiddefinixxi, għall-każ partikolari tas-sistemi preferenzjali, il-kunċetti ta' "żball tal-awtoritajiet doganali" u ta' "*bona fide* tal-persuna responsabbli għall-ħlas tat-taxxa" u li, għalhekk, mingħajr ma jirrikorri għal emenda fil-mertu, dan l-artikolu kellu l-għan li jispeċifika l-kunċetti fuq imsemmija, li kienu diġà jinsabu fil-verżjoni inizjali tal-imsemmi Artikolu 220, u kienu ilhom diġà ppreċiżati mill-ġurisprudenza (ara s-sentenza tad-9 ta' Marzu 2006, *Beemsterboer Coldstore Services*, C-293/04, EU:C:2006:162, punt 22 u l-ġurisprudenza ċċitata). Għaldaqstant, il-qorti tal-Unjoni kkonstatat li l-Artikolu 220(2)(b) tal-KDK kellu natura essenzjalment interpretattiva (sentenza tad-9 ta' Marzu 2006, *Beemsterboer Coldstore Services*, C-293/04, EU:C:2006:162, punt 23).
- 120 Il -Qorti tal-Ġustizzja għalhekk adottat ir-raġunament li jinsab fil-konklużjonijiet tal-Avukat Ġenerali Kokott fil-kawża *Beemsterboer Coldstore Services*, (C-293/04, EU:C:2005:527, punti 29 u 32), li skontu, minn naħa, it-test għdid tal-Artikolu 220(2)(b) tal-KDK kien intiż mhux sabiex jintroduci emenda, imma sempliċement kjarifika għall-każ partikolari tat-trattament preferenzjali tal-merkanzija oriġinarja minn pajjiż terz, billi f'dan il-kuntest il-leġiżlatur tal-Unjoni kien haż il-ħtieġa li jiddefinixxi preċiżament il-kunċetti ta' "żball tal-awtoritajiet doganali" u ta' "*bona fide* tal-persuna responsabbli għall-ħlas tat-taxxa", u, min-naħa l-oħra, il-formulazzjoni għdida ta' din id-dispożizzjoni kienet iservi sempliċement sabiex tikkodifika u tippreċiża s-sitwazzjoni ġuridika prevalenti sa dakinhar, preċiżament għall-każ partikolari tal-iżbalji tal-awtoritajiet doganali fir-rigward tal-istatus preferenzjali tal-merkanzija li toriġina minn pajjiż terz.
- 121 F'dawn iċ-ċirkustanzi, il-ġurisprudenza preċedenti fil-qasam ta' rkupru *a posteriori* tad-dazji ta' importazzjoni baqgħet applikabbli. Issa, kif ġie spjegat fil-punt 110 iktar 'il fuq, billi jirriżulta minnha li l-kundizzjoni dwar il-*bona fide* tal-operatur u dik dwar l-assenza ta' għarfien tal-iżball imwettaq mill-awtoritajiet doganali huma, sa ċertu punt, marbuta, il-kwistjoni jekk l-operatur ikunx aġixxa in *bona fide* tinvolvi b'mod partikolari d-determinazzjoni jekk huwa setax raġonevolment jinnota l-iżball imwettaq mill-awtoritajiet kompetenti.
- 122 Insewitu, minkejja ċ-ċirkustanza li tirriżulta mit-tieni subparagrafu tal-Artikolu 220(2)(b) tal-KDK li l-iżball imwettaq mill-awtoritajiet ta' pajjiż terz fil-ħruġ ta' ċertifikat inkorrett jikkostitwixxi żball li huwa preżunt li ma setax jiġi raġonevolment innotat fis-sens tal-ewwel subparagrafu (ara l-punt 99 iktar 'il fuq), għandu jittiehed inkunsiderazzjoni wkoll il-fatt li l-kundizzjoni dwar il-*bona fide* tal-operatur u dik dwar l-assenza ta' għarfien tal-iżball imwettaq mill-awtoritajiet doganali huma, sa ċertu punt, marbuta (ara l-punt 121 iktar 'il fuq), u dan għandu bħala konsegwenza li jeħtieġ, f'kull każ, li dawn jiġu analizzati fid-dawl taċ-ċirkustanzi konkreti tal-każ, fid-dawl tal-preżunzjoni legali prevista fit-tieni subparagrafu tad-dispożizzjoni inkwistjoni.

- 123 Din l-interpretazzjoni iżżomm ukoll l-effett utli tar-raba' subparagrafu tal-Artikolu 220(2)(b) tal-KDK, għaliex il-*bona fide* tal-persuna responsabbli għall-ħlas tat-taxxa tista' tiġi nvokata fil-kundizzjonijiet imsemmija minn din id-dispożizzjoni u eżaminati mill-Kummissjoni, każ każ u fid-dawl taċ-ċirkustanzi fattwali kollha tal-każ, anki meta l-iżball huwa preżunt li ma setax jiġi raġonevolment innotat mill-persuna responsabbli għall-ħlas tat-taxxa.
- 124 Insegwitu, fir-rigward tal-kundizzjoni dwar l-osservanza tal-leġiżlazzjoni fis-seħħ f'dak li jikkonċerna d-dikjarazzjoni doganali, għandu jiġi kkonstatat li d-dispożizzjonijiet godda inseriti fl-Artikolu 220(2)(b) tal-KDK mir-Regolament Nru 2700/2000 ma jagħmlu l-ebda riferiment għaliha. Madankollu, għandu jinfakkar li l-eżami ta' talba għal nuqqas ta' rkupru *a posteriori* ta' dazji fuq l-importazzjoni għandu jitwettaq ukoll billi jittiehdu inkunsiderazzjoni d-dispożizzjonijiet previsti mill-ewwel paragrafu tal-Artikolu 220(2)(b) tal-KDK u, għaldaqstant, il-kundizzjonijiet kumulattivi li huwa jinkludi u li għandhom jiġu ssodisfatti (ara l-punti 92 sa 99 hawn fuq), jiġifieri, b'mod partikolari, il-kundizzjoni li l-persuna responsabbli għall-ħlas tat-taxxa għandha tkun in *bona fide* u li hija tkun osservat id-dispożizzjonijiet kollha previsti mil-leġiżlazzjoni fis-seħħ (ara, f'dan is-sens, id-digriet tal-1 ta' Ottubru 2009, Agrar-Invest-Tatschl vs Il-Kummissjoni, C-552/08 P, EU:C:2009:605, punti 52, 55 u 56, u s-sentenza tal-15 ta' Diċembru 2011, Afasia Knits Deutschland, C-409/10, EU:C:2011:843, punt 47).
- 125 Għalhekk, il-kundizzjoni dwar l-osservanza tal-leġiżlazzjoni fis-seħħ f'dak li jikkonċerna d-dikjarazzjoni doganali hija applikabbli meta l-proċedura ta' rkupru *a posteriori* tirrigwarda l-istatus preferenzjali ta' merkanzija u li l-awtoritajiet ta' pajjiż terz jkun u rredigew ċertifikat inkorrett f'dan ir-rigward.

Fuq l-implementazzjoni tal-kundizzjonijiet l-oħra ta' applikazzjoni tal-Artikolu 220(2)(b) tal-KDK

- 126 Kif jirriżulta mill-punt 123 iktar 'il fuq, il-fatt li l-iżball imwettaq mill-awtoritajiet kompetenti jikkostitwixxi żball li huwa preżunt li ma jistax jiġi nnotat raġonevolment bl-ebda mod ma jipprekludi li l-Kummissjoni teżamina jekk il-persuna responsabbli għall-ħlas tat-taxxa hijiex in *bona fide*, skont il-ġurisprudenza ċċitata fil-punt 121 hawn fuq, billi tiegħu inkunsiderazzjoni ċ-ċirkustanzi konkreti tal-każ.
- 127 Barra minn hekk, il-kundizzjoni li tikkonċerna l-osservanza tal-leġiżlazzjoni dwar id-dikjarazzjoni doganali għandha wkoll tiġi eżaminata mill-Kummissjoni u għandu, għalhekk, jiġi determinat, fid-dawl tal-argumenti tar-Renju ta' Spanja jekk id-deċiżjoni kkontestata hijiex ivvizzjata minn żbalji fuq dan il-punt.
- Fuq l-elementi dwar il-*bona fide* tal-persuna responsabbli għall-ħlas tat-taxxa
- 128 Preliminarjament, għandu jitqies li żewġ elementi nnotati mill-Kummissjoni fid-deċiżjoni kkontestata għandhom b'mod partikolari jittiehdu inkunsiderazzjoni fl-evalwazzjoni tal-kwistjoni jekk, f'dan il-każ, il-persuna responsabbli għall-ħlas tat-taxxa kinitx in *bona fide*.
- 129 L-ewwel nett, il-persuna responsabbli għall-ħlas tat-taxxa tiffirma parti minn grupp li l-attivitajiet tiegħu huma mifruxa mad-dinja kollha fil-qasam tas-sajd, tal-ipproċessar, tal-manifattura, tal-ippakkjar u tal-kummerċjalizzazzjoni ta' prodotti dderivati minn ħut frisk, iffriżati jew ippreżervati (premissa 39 tad-deċiżjoni kkontestata).
- 130 It-tieni nett, l-esportatur tal-prodotti inkwistjoni, li kien ipprovda l-informazzjoni li fuq il-baži tagħha ċ-ċertifikati ta' oriġini "formula A" kienu nħarġu, huwa kumpannija li tappartjeni lill-istess grupp bħall-persuna responsabbli għall-ħlas tat-taxxa (premessi 37 u 46 tad-deċiżjoni kkontestata) u ż-żewġ vapuri li kienu użaw bandiera doppja huma tal-imsemmi grupp (premissa 43 tad-deċiżjoni kkontestata). F'dawn iċ-ċirkustanzi, skont il-Kummissjoni, ma setax jiġi ammess li l-fatt li għandu jiġi

preżunt li l-iżball ma setax raġonevolment jiġi nnotat minhabba l-applikazzjoni tat-tieni subparagrafu tal-Artikolu 220(2)(b) tal-KDK, għandu jwassal għal rikonoxximent tal-*bona fide* tal-persuna responsabbli għall-ħlas tat-taxxa.

- 131 F'dan ir-rigward, b'mod partikolari, mill-ġurisprudenza jirriżulta li l-iżball imwettaq mill-awtoritajiet kompetenti għandu jkun ta' natura li ma jkunx jista' raġonevolment jiġi nnotat mill-persuna responsabbli għall-ħlas tat-taxxa ta' *bona fide*, minkejja l-esperjenza professjonali tagħha u d-diligenza li hija għandha tiegħu (ara, f'dan is-sens, is-sentenza tal-14 ta' Novembru 2002, *Ilumitronica*, C-251/00, EU:C:2002:655, punt 38).
- 132 Fl-ewwel lok, għandu jiġi kkonstatat li l-elementi nnotati mill-Kummissjoni fid-deċizzjoni kkontestata dwar l-esperjenza professjonali tal-persuna responsabbli għall-ħlas tat-taxxa (ara l-punt 129 iktar 'il fuq) ma humiex ikkontestati mir-Renju ta' Spanja, li, għall-kuntrarju, jammetti li l-Kummissjoni rrikonoxxiet, għustament, fil-premessa 39 tad-deċizzjoni kkontestata, li l-persuna responsabbli għall-ħlas tat-taxxa kienet operatur b'esperjenza kbira, imma li huwa jargumenta wkoll li l-esperjenza professjonali tal-persuna responsabbli għall-ħlas tat-taxxa ma tippregudikax in-nuqqas ta' osservanza tal-kundizzjonijiet previsti mill-Artikolu 220(2)(b) tal-KDK.
- 133 Huwa ċertament minnu li l-esperjenza professjonali ma teskludix, fiha nnifisha, il-*bona fide* tal-operatur jew in-natura moħbija tal-iżball, kif isostni r-Renju ta' Spanja. Madankollu, għandu jiġi nnotat li jista' jkun mistenni minn professjonist ta' esperjenza li huwa jkollu diligenza oġġetiva fuq elementi amministrattivi u fattwali li l-ewwelwazzjoni tagħhom taqa' fil-kuntest abitwali tal-attivitajiet tiegħu, b'mod partikolari f'dak li huwa jista' jikkonstata iktar faċilment kull devjazzjoni minn dak li jikkonstitwixxi prattika ordinarja korretta.
- 134 Fit-tieni lok, għandu jifakkar li, fir-rigward tad-diligenza, għandu jkun l-operatur ekonomiku li għandu dubji li jinforma ruħu u jfittex il-kjarifiki kollha possibbli sabiex ma jiksirx id-dispożizzjonijiet imsemmija (ara, b'analogija, is-sentenzi tal-11 ta' Novembru 1999, *Söhl & Söhlke*, C-48/98, EU:C:1999:548, punt 58, u tat-13 ta' Settembru 2007, *Common Market Fertilizers vs Il-Kummissjoni*, C-443/05 P, EU:C:2007:511, punt 191).
- 135 Mid-deċizzjoni kkontestata jirriżulta li l-Kummissjoni eżaminat il-kundizzjoni ta' diligenza tal-operatur fir-rigward tal-elementi differenti li kienu ġew innotati bħala kostituttivi ta' assenza ta' osservanza tar-regoli ta' oriġini.
- 136 L-ewwel nett, fir-rigward tal-kundizzjoni dwar il-kompożizzjoni tal-ekwipaġġ tal-vapuri tas-sajd, il-Kummissjoni tikkunsidra li, fid-dawl tan-natura tal-attività tagħha u tal-appartenenza tagħha għal grupp attiv fuq diversi oċeani, sugġetta minhabba f'hekk għall-osservanza ta' regoli differenti, il-persuna responsabbli għall-ħlas tat-taxxa ma kinitx diligenti u ma osservatx il-kundizzjonijiet sabiex tgawdi mit-trattament tariffarju preferenzjali previst mid-dispożizzjonijiet tar-Regolamenti Nru 980/2005 u 732/2008.
- 137 It-tieni nett, il-Kummissjoni kkonstatat li, f'ċerti każijiet, l-esportatur kien ippreżenta, fl-istess waqt, kemm ċertifikati ta' oriġini mhux preferenzjali mahruġa mill-kmamar tal-kummerċ Spanjola u Franciża u ċertifikati EUR.1 mhux mahruġa mill-awtoritajiet doganali tal-Unjoni u relattivi għall-ftehim AKP, kif ukoll ċertifikati EUR.1 mahruġa mill-awtoritajiet tas-Seychelles u ċertifikati "formula A" mahruġa mill-awtoritajiet tal-Panama. Hija kkunsidrat li dawn il-fatti ma kinux jippermettu li jiġi determinat l-oriġini tat-tonn, fin-nuqqas ta' traċċabbiltà neċessarja, u kkonkludiet li l-persuna responsabbli għall-ħlas tat-taxxa kienet kisret id-dispożizzjonijiet li jikkonċernaw id-dikjarazzjoni doganali u r-regoli ta' oriġini applikabbli.
- 138 It-tielet nett, il-Kummissjoni kkonstatat li l-kunċetti ta' "reġistrazzjoni doppja", ta' "numru ta' reġistrazzjoni" u ta' "nazzjonalità doppja" tal-vapuri ma kinux ambigwi, imma kjament definiti mid-dritt tal-Organizzazzjoni tan-Nazzjonijiet Uniti (ONU). Hija żiedet li d-dritt tal-Unjoni kien

- jirrikjedi kjarament li vapur tas-sajd ikun irregiſtrat fi Stat wiehed biss u li huwa jbahhar taht il-bandiera ta' Stat wiehed biss sabiex jibbenefika mis-SPĠ. Issa, il-Kummissjoni sostniet li waqt li ż-żewġ vapuri inkwistjoni kienu ġew irregiſtrati fis-Seychelles u kienu bahhru taht il-bandiera ta' dak il-pajjiż għal tul ta' hames snin, filwaqt li kienu rregiſtrati f'El Salvador u kienu jbahhru taht il-bandiera ta' dan l-aħhar pajjiż, il-persuna responsabbli għall-ħlas tat-taxxa kienet, madankollu, iddikjarat li l-kundizzjonijiet tal-Artikolu 68(2) tar-Regolament Nru 2454/93 sabiex tgawdi mis-SPĠ kienu ssodisfatti.
- 139 Ir-raba' nett, il-Kummissjoni nnotat li l-informazzjoni li fid-dawl tagħha ċ-ċertifikati ta' oriġini "formula A" kienu nħargu mill-awtoritajiet ta' El Salvador kienet ġiet ipprovduta minn sussidjarja tal-grupp tal-persuna responsabbli għall-ħlas tat-taxxa.
- 140 Il-Kummissjoni kienet ikkonkludiet minn dan li l-persuna responsabbli għall-ħlas tat-taxxa ma kinitx uriet il-grad ta' diliġenza mistenni minn operatur professjonali fit-trattament doganali rikjest għall-prodotti inkwistjoni fid-dawl tas-sitwazzjonijiet irrilevati minnha.
- 141 Fit-tielet lok, għandha tinghata risposta għall-argumenti differenti mqajma mir-Renju ta' Spanja sabiex jikkontesta n-nuqqas ta' diliġenza tal-persuna responsabbli għall-ħlas tat-taxxa.
- 142 L-ewwel nett u preliminarjament, ir-Renju ta' Spanja jsostni li jkun kontradittorju li, fid-deċizzjoni kkontestata, jiġi sostnut li kien twettaq żball mill-awtoritajiet ta' El Salvador mingħajr ma l-esportatur kien għamel preżentazzjoni inkorretta tal-fatti u li l-persuna responsabbli għall-ħlas tat-taxxa kienet naqset minn diliġenza fir-rigward tal-istess fatti.
- 143 Fuq dan il-punt, għandu jiġi nnotat, ċertament, li huwa nnegabbli li l-kundizzjoni dwar in-natura moħbija tal-iżball imwettaq mill-awtoritajiet kompetenti hija marbuta, sa ċertu punt, mal-kwistjoni tal-*bona fide* tal-persuna responsabbli għall-ħlas tat-taxxa, kif il-ġurisprudenza tikkonstata. Madankollu, ma huwiex possibbli li jiġi ammess li l-fatt li l-iżball huwa preżunt li ma jistax jiġi raġonevolment innotat, konstatazzjoni li tirriżulta mill-applikazzjoni tar-regola tat-tieni paragrafu tal-Artikolu 220(2)(b) tal-KDK, introdotta bir-Regolament Nru 2700/2000, għandu l-konsegwenza awtomatika u necessarja li l-*bona fide* tal-persuna responsabbli għall-ħlas tat-taxxa tkun ikkonstata, u dan, *a fortiori*, f'dan il-każ, fid-dawl taċ-ċirkustanzi diġà rrilevati fil-punti 128 sa 130 iktar 'il fuq. Fir-rigward tal-kontradizzjoni li jinnota r-Renju ta' Spanja bejn il-konstatazzjoni ta' żball imwettaq u l-assenza ta' preżentazzjoni inkorretta tal-fatti mill-esportatur, l-ebda argument ma ġie avvanzat sabiex isostni din it-teżi, il-logika ta' liema lanqas ma tirriżulta mill-ġurisprudenza. Dan japplika wkoll għall-eventwali kontradizzjoni bejn l-assenza ta' preżentazzjoni inkorretta tal-fatti mill-esportatur u n-nuqqas ta' diliġenza tal-persuna responsabbli għall-ħlas tat-taxxa fir-rigward ta' dawn l-istess fatti. B'mod partikolari, ma huwiex possibbli li jiġi preżunt li l-*bona fide* tal-persuna responsabbli għall-ħlas tat-taxxa titnissel direttament mill-aġir tal-esportatur, b'mod partikolari billi l-persuna responsabbli għall-ħlas tat-taxxa ma setgħetx tapprofitta mill-azzjoni tagħha f'dawn iċ-ċirkustanzi fejn l-elementi fattwali miġjuba 'l quddiem mill-esportatur ma wasslux għall-ħruġ ta' ċertifikati ta' oriġini "formula A" mill-awtoritajiet kompetenti tal-pajjiż terz inkwistjoni. Għalhekk, għandu jiġi kkonstatat li l-allegazzjonijiet fuq imsemmija tar-Renju ta' Spanja għandhom jiġu evalwati fid-dawl tal-fatt li uħud mill-iżbalji mwettqa mill-awtoritajiet doganali ta' El Salvador tnisslu mit-teħid inkunsiderazzjoni taċ-ċertifikati inizjali li ma setgħux, manifestament, jittieħdu inkunsiderazzjoni li kienu ta' natura li jippermettu li jiġi akkwistat trattament preferenzjali, u ksur ta' obbligi notevoli oħra rigward l-ekwipaġġ u l-bandiera tal-vapuri inkwistjoni.
- 144 Għaldaqstant, dan l-argument tar-Renju ta' Spanja għandu jiġi miċhud.
- 145 It-tieni nett, minn naħa, ir-Renju ta' Spanja jikkunsidra li huwa sproporzjonat li jiġi rikjest li l-persuna responsabbli għall-ħlas tat-taxxa tkun taf il-kompożizzjoni tal-ekwipaġġ ta' kull vapur fil-mument ta' sajdiet differenti, li kienu twettqu minn vapuri li ma humiex tal-grupp Calvo, b'mod li dan tal-aħhar ma setax jirrikjedi informazzjoni dwar il-kompożizzjoni tal-ekwipaġġ. Huwa jsostni li l-persuna

responsabbli għall-ħlas tat-taxxa ħadet il-miżuri ta' prekawżjoni supplimentari neċessarji billi rrikjediet minghand il-fornituri tagħha prova ta' proprjetà li tiċċertifika l-osservanza tar-regola dwar il-kompożizzjoni tal-ekwipaġġ. Min-naħa l-oħra, huwa jikkonstata li l-kumplessità tal-leġiżlazzjoni dwar il-prodotti tas-sajd fil-qasam ta' oriġini tikkostitwixxi wiehed mill-elementi rilevanti fl-evalwazzjoni tal-kundizzjonijiet tal-Artikolu 220(2)(b) tal-KDK u li dwar dan ma hemm l-ebda dubju f'dan il-każ.

146 Dwar l-ewwel argument li jikkoncerna n-natura sproporzjonata tar-rekwizit dwar l-għarfien mill-persuna responsabbli għall-ħlas tat-taxxa tal-kompożizzjoni tal-ekwipaġġ tal-vapuri li jkun qabdu l-prodotti inkwistjoni, għandu jiġi kkonstatat li, jekk, fid-deċiżjoni kkontestata, il-Kummissjoni timponi dan ir-rekwizit fuq il-persuna responsabbli għall-ħlas tat-taxxa, hija timponi dan il-piż ukoll, fl-iskritturi tagħha quddiem il-Qorti Ġenerali, fuq l-esportatur. F'kull każ, huwa ċar li għandu jitqies li, fid-dawl tal-appartenenza tal-persuna responsabbli għall-ħlas tat-taxxa u tal-esportatur lill-istess grupp, in-nuqqas ta' diligenza tal-esportatur dwar il-kontroll tal-kundizzjoni dwar il-kompożizzjoni tal-ekwipaġġ tal-vapuri hija imputabbli wkoll lill-persuna responsabbli għall-ħlas tat-taxxa, b'mod partikolari minhabba l-possibbiltajiet ta' informazzjoni li jeżistu bejn impriżi appartenenti lill-istess grupp. Barra minn hekk, għandu jiġi kkonstatat li, meta pproduċa ċertifikati ta' proprjetà tal-vapuri, li juru l-kompożizzjoni tal-ekwipaġġ u li l-grupp Calvo kien normalment jitlob li jimtlew mill-proprjetarji tal-vapuri ir-Renju ta' Spanja jgħib, fil-verità, indikazzjoni ċara fis-sens li r-rekwizit tal-għarfien tal-kompożizzjoni tal-ekwipaġġ mill-esportatur jew mill-persuna responsabbli għall-ħlas tat-taxxa manifestament ma huwiex sproporzjonat u li dan jista' jkun, għall-kuntrarju, Prattika relattivament normali fis-settur tal-attività tas-sajd, b'mod partikolari meta l-ħut maqbud minn dawn il-vapuri jkun iddestinat sabiex jiġi importat fl-Unjoni fil-kuntest tas-SPĠ. Ma jistax, f'dawn iċ-ċirkustanzi, jitqies bħala eskluż li l-esportatur jew il-persuna responsabbli għall-ħlas tat-taxxa, li riedu japproffittaw mis-SPĠ, setgħu jitolbu lill-fornituri, anki daww esterni għall-grupp Calvo, id-data dwar il-kompożizzjoni tal-ekwipaġġ fil-kuntest tar-relazzjonijiet kuntrattwali tagħhom, minkejja l-allegazzjonijiet tar-Renju ta' Spanja li kien diffiċli sabiex tiġi akkwistata din l-informazzjoni minhabba, b'mod partikolari, il-possibbiltà ta' tibdil fl-ekwipaġġ fil-mument li ssir kull sajda jew minhabba l-preżenza ta' ċerti persuni abbord b'mod mhux permanenti. Barra minn hekk, kuntrarjament għall-allegazzjonijiet tar-Renju ta' Spanja, il-fatt tal-osservanza tal-leġiżlazzjoni fuq il-protezzjoni tad-data personali ma għandux jipprekludi dan l-approċċ, billi jeżistu diversi possibbiltajiet li jippermettu, fil-prattika, li jintalbu u jiġu protetti dawn id-data mingħajr ma tinkiser il-leġiżlazzjoni imsemmija, u dan billi jintalbu l-ftehimiet neċessarji, f'dan ir-rigward, minghand il-persuni kkoncernati, b'mod partikolari għall-vapuri esterni għall-grupp tal-esportatur u tal-persuna responsabbli għall-ħlas tat-taxxa. Barra minn hekk, l-aċċettazzjoni tal-allegazzjoni tar-Renju ta' Spanja f'dan ir-rigward għandha tirrendi skadut ir-rekwizit intiż sabiex juri l-kompożizzjoni tal-ekwipaġġ tal-vapuri fil-mument tas-sajda, anki jekk huwa paċifiku li dan l-obbligu huwa applikabbli f'dan il-każ, skont ir-regoli fis-seħh fid-data rilevanti.

147 Fir-rigward tas-seba' ċertifikati prodotti mir-Renju ta' Spanja quddiem il-Qorti Ġenerali, il-Kummissjoni ssostni li dawn ma jurux li l-kundizzjoni dwar il-kompożizzjoni tal-ekwipaġġ ta' vapur, li skontu 75 % tal-membri tiegħu għandhom ikunu fformati minn ċittadini tal-pajjiżi tal-Unjoni jew tal-pajjiż benefiċjarju tat-trattament tariffarju preferenzjali, kienet għet osservata. F'dan ir-rigward, għandu jiġi kkonstatat li, kif ssostni wkoll għustament il-Kummissjoni, dawn iċ-ċertifikati jindikaw biss il-perċentwali tal-membri tal-ekwipaġġ ċittadini ta' Stati tal-Unjoni jew ta' kwalunkwe pajjiż benefiċjarju tal-grupp II tas-SPĠ għall-finijiet tal-akkumulazzjoni ("porcentaje de nacionales de un País miembro de la UE o del grupo II de Países SPG"), billi kull wiehed minnhom jirreferi għall-perċentwali tal-membri tal-ekwipaġġ ċittadini ta' Stati partijiet għall-ftehim AKP. Issa, f'dawn iċ-ċirkustanzi, għandu jitqies li, fid-dawl tan-natura impreciza tagħhom, iċ-ċertifikati inkwistjoni ma jistgħux juru li l-kundizzjoni dwar il-kompożizzjoni tal-ekwipaġġ kienet issodisfatta.

148 Fl-aħħar nett, fir-rigward tal-kumplessità tal-leġiżlazzjoni dwar il-prodotti tas-sajd fil-qasam ta' oriġini, ma jistax jiġi deċiż li din teżisti fir-rigward tal-punt ta' liġi inkontestazzjoni f'din il-kawża. Fil-fatt, l-Artikolu 68(1)(f) u (g), u l-ħames inciż tal-paragrafu 2 tiegħu, tar-Regolament Nru 2454/93, fil-verżjoni applikabbli fi żmien il-fatti, kienu jipprevedu li għandhom jitqiesu li kienu interament

akkwistati f'pajjiż benefiċjarju jew fl-Unjoni l-prodotti riżultanti mis-sajd marittimu u l-prodotti l-oħra miġjuba mill-baħar barra l-ibħra territorjali tagħhom mill-vapuri tagħhom jew il-prodotti prodotti abbord il-vapuri-fabbriki tagħhom, billi l-espressjonijiet “il-vapuri tagħhom” u “l-vapuri-fabbriki tagħhom” kienu applikabbli biss għall-vapuri u vapuri-fabbriki li, b'mod partikolari, l-ekwipaġġ tagħhom huwa fformat, fi proporzjoni ta' mhux inqas minn 75 %, minn ċittadini tal-pajjiż benefiċjarju jew tal-Istati Membri.

149 Din ir-regola ma tistax titqies li tipprezenta tant kumplessità li ser ikun diffiċli żzejjed sabiex operatur b'esperjenza kbira bhall-persuna responsabbli għall-ħlas tat-taxxa jew bhall-esportatur li jiżgura l-osservanza tagħha. L-argument tar-Renju ta' Spanja dwar in-numru ta' deċiżjonijiet li bihom il-Kummissjoni rrifjutat it-teħid inkunsiderazzjoni *a posteriori* tad-dazji fuq l-importazzjoni fis-settur tat-tonn, fejn fihom ma huwiex allegat li d-diffikultà legiżlattiva tirrigwarda ġustament il-kwistjoni tal-kompożizzjoni tal-ekwipaġġ, għandu għaldaqstant jiġu miċhud, l-istess bħal dik dwar l-emendi li saru mill-istituzzjonijiet tal-Unjoni għall-kuntest legiżlattiv fil-qasam tas-SPĠ. Minn dawn iċ-ċirkustanzi ma jistax fil-fatt jiġi konkluż li l-kundizzjoni dwar il-kompożizzjoni tal-ekwipaġġ kienet ta' natura kumplessa. Barra minn hekk, il-fatt li l-Kummissjoni assumiet proċess ta' simplifikazzjoni tar-regoli ta' oriġini fis-sistemi preferenzjali li wassal għas-sopressjoni tal-kundizzjoni ta' kompożizzjoni tal-ekwipaġġ tikkostitwixxi biss, l-iktar, indizju fis-sens li l-istituzzjoni riedet Prattika legiżlattiva aħjar wara l-analiżi tal-effetti tar-regoli inkwistjoni, mingħajr ma jista' jiġi konkluż li din kienet diffiċli sabiex tiftiehem mill-professjonisti attivi fil-qasam ikkonċernat. Barra minn hekk, kif issostni l-Kummissjoni, ġustament, ma ntweriex li l-konstatazzjonijiet tar-Renju ta' Spanja dwar il-kumplessità tal-legiżlazzjoni jirrigwardaw speċifikament ir-rekwiżit inkwistjoni li jikkonċerna l-ekwipaġġ. Hekk ukoll, il-fatt li saret konsultazzjoni, f'dan ir-rigward, bejn l-OLAF u s-servizz ġuridiku tal-Kummissjoni lanqas ma jikkostitwixxi prova deċiżiva tan-natura kumplessa tal-kwistjoni legali ikkontestata. Barra minn hekk, fir-rigward tal-interpretazzjoni tal-kunċett ta' ekwipaġġ mill-Qorti tal-Ġustizzja fis-sentenza tal-14 ta' Mejju 1996, *Faroe Seafood et* (C-153/94 u C-204/94, EU:C:1996:198, punt 47), ir-restrizzjoni ta' dan il-kunċett għall-persunal permanenti ta' vapur ma tistax titqies bħala sors ta' diffikultà supplimentari tal-osservanza tar-regola prevista fl-Artikolu 68(1), u l-ħames inciż tal-paragrafu (2) tiegħu, tar-Regolament Nru 2454/93, għaliex, għall-kuntrarju hija twassal sabiex tingħata informazzjoni biss fuq il-membri tal-ekwipaġġ li għandhom rabta stabbli mal-vapur li jwettaq il-qabdiet li jgawdu mis-SPĠ.

150 Għaldaqstant, l-argument tar-Renju ta' Spanja dwar dan il-punt għandu jiġi miċhud.

151 It-tielet nett, ir-Renju ta' Spanja jikkunsidra li d-deċiżjoni kkontestata hija kontradittorja, għaliex jinsab iddikjarat fiha li, minħabba l-attività tagħha, il-persuna responsabbli għall-ħlas tat-taxxa kellha tkun taf li l-kundizzjoni ta' kompożizzjoni tal-ekwipaġġ ma kinitx osservata, imma li, fir-rigward tas-sajd li l-oriġini tagħhom kienet ipprovata miċ-ċertifikati ta' oriġini “formula A” maħruġa mill-Panama, ma setax jiġi nnotat l-iżball. Barra minn hekk, il-Kummissjoni kienet skartat il-prattika deċiżjonali tagħha, li permezz tagħha hija kienet dejjem tagħti l-maħfra tad-dazji doganali lil operaturi ta' esperjenza li jeżerċitaw l-istess attività bhall-persuna responsabbli għall-ħlas tat-taxxa, u dan kien element rilevanti li jittiehed inkunsiderazzjoni f'dan il-każ, anki meta dawn id-deċiżjonijiet kienu ġew adottati għall-applikazzjoni tal-Artikolu 239 tal-KDK jew tar-regoli APK.

152 Fuq in-natura kontradittorja tad-deċiżjoni kkontestata, għandu jiġi nnotat li r-raġunijiet li għalihom il-Kummissjoni kunsidrat li s-sitwazzjoni tal-materja prima provenjenti mill-Panama kellha tiġi ttrattata b'mod differenti mill-każijiet l-oħra jirriżultaw kjarament mill-premessa 38 ta' din id-deċiżjoni. L-oriġini tal-materja prima inkwistjoni kien iġġustifikat biċ-ċertifikati ta' oriġini “formula A” redatti mill-awtoritajiet tal-Panama, pajjiż li jifforma parti mill-grupp reġjonali II, u mhux miċ-ċertifikati ta' natura differenti maħruġa minn awtoritajiet ta' pajjiż li ma jifformax parti minn dan l-istess grupp reġjonali, kif kien il-każ tal-importazzjonijiet kontenzjużi. F'dawn iċ-ċirkustanzi, il-Kummissjoni ammettiet li l-persuna responsabbli għall-ħlas tat-taxxa setgħet ma tkunx taf li ċ-ċertifikati ta' oriġini “formula A” maħruġa mill-awtoritajiet ta' El Salvador għall-importazzjonijiet

kontenzjużi setgħu kienu jew setgħu ma kinux miktuba korrettement fid-dawl ta' ċertifikati tal-istess natura, miktuba mill-awtoritajiet tal-Panama. Għaldaqstant ma kienx hemm kontradizzjoni fid-deċizzjoni kkontestata.

153 Fuq il-prattika deċiżjonali preċedenti, il-Kummissjoni targumenta, korrettament, li d-Deċiżjonijiet REM 07/02 u REM 08/02 kienu jirreferu għal sitwazzjonijiet fejn ma kienx hemm kwistjoni ta' prezentazzjoni, mill-esportatur, ta' ċertifikati ta' orġini inizjali inadegwati għall-finijiet tas-SPĠ, f'ċirkustanzi fejn, bħal f'dan il-każ, debituri tad-dazji doganali kellhom ikunu ta' esperjenza professjonali partikolari u fejn id-debitur u l-esportatur kienu jiffurmaw parti mill-istess grupp. Fil-fatt, dawn id-deċiżjonijiet kienu pjuttost jirrigwardaw problemi marbuta mal-kompożizzjoni tal-ekwipaġġ u, fit-tieni każ, ukoll problemi marbuta mal-kwistjoni ta' min kien proprjetarju tal-vapuri inkwistjoni. Fir-rigward tad-deċiżjonijiet l-oħra prodotti mir-Renju ta' Spanja, huwa ċar li ebda waħda minnhom ma ssemmi sitwazzjoni fejn il-persuna responsabbli għall-ħlas tat-taxxa u l-esportatur jiffurmaw parti mill-istess grupp. Għalhekk, kienu deċiżjonijiet li jirrigwardaw sitwazzjonijiet fattwali differenti minn dik inkwistjoni f'dan il-każ. Għaldaqstant dawn ma jistgħux iservu ta' bażi għal Prattika deċiżjonali li tista' tkun rilevanti sabiex jiġi solvut dan il-każ. Barra minn hekk, l-ebda waħda minn dawk id-deċiżjonijiet ma tinkludi konstatazzjoni li l-leġiżlazzjoni inkwistjoni kienet kumplessa u tiġġustifika, minhabba dan il-fatt, il-maħfra tad-dazji fuq l-importazzjoni.

154 Għaldaqstant, dan l-argument tar-Renju ta' Spanja għandu jiġi miċhud.

155 Ir-raba' nett, ir-Renju ta' Spanja jfakkar li, skont il-ġurisprudenza, iż-żmien li matulu l-awtoritajiet doganali juru l-istess aġir għandu ċertu importanza sabiex tiġi evalwata d-diligenza tal-operaturi. Issa, l-awtoritajiet ta' El Salvador, debitament informati biċ-ċertifikati miżmuma, ma kienu qatt, matul is-snin, qajmu oġġezzjoni għall-ħruġ ta' ċertifikati "formula A", minhabba, b'mod partikolari, in-nuqqas ta' kunsinna ta' timbri mill-Kummissjoni, u b'hekk hekk iffavorew il-ħruġ ta' ċertifikati inkorretti.

156 Il-Qorti Ġenerali tinnota, l-istess bhall-Kummissjoni, li l-argument ibbażat fuq iż-żamma għal żmien twil tal-pożizzjoni mill-awtoritajiet kompetenti ma huwiex fih innifsu determinati sabiex jitqies jekk il-persuna responsabbli għall-ħlas tat-taxxa uriex id-diligenza, anki jekk dan huwa aspett utli sabiex tiġi vverifikata l-eżistenza ta' żball ta' dawn l-awtoritajiet (ara, f'dan is-sens, is-sentenza tal-5 ta' Ġunju 2013, Recombined Dairy System vs Il-Kummissjoni, T-65/11, EU:T:2013:295, punti 25 u 29). Fid-dawl taċ-ċirkustanzi rilevanti kollha ta' dan il-każ, b'mod partikolari tal-esperjenza tal-persuna responsabbli għall-ħlas tat-taxxa, tal-appartenenza tagħha lill-istess grupp bhall-esportatur u tan-natura tal-żball imwettaq, iż-żamma għal tul ta' żmien tal-pożizzjoni mill-awtoritajiet ta' El Salvador ma tistax teżonera lill-persuna responsabbli għall-ħlas tat-taxxa min-nuqqas ta' diligenza tagħha. Barra minn hekk, għandu jiġi kkonstatat li l-kwistjoni tat-timbri li kellha tibgħat il-Kummissjoni lil dawk l-awtoritajiet ma għandhiex effett fuq in-natura tal-żball imwettaq u, għaldaqstant, fuq d-diligenza li kellha turi l-persuna responsabbli għall-ħlas tat-taxxa. Ir-Renju ta' Spanja jindika, barra minn hekk, huwa stess, wara li enfasizza li n-nuqqas ta' kunsinna tat-timbri huwa nuqqas direttament imputabbli lill-Kummissjoni li, fil-fehma tiegħu, mingħajr dubju kkontribwixxa għall-ħruġ taċ-ċertifikati inkorretti u għaż-żamma għal tul ta' żmien tal-iżball, "li din ma kinitx il-kawża prinċipali tal-ħruġ taċ-ċertifikati inkorretti". Fuq dan l-istess punt, għandu jiddied li, f'dan il-każ, il-kwistjoni ta' eventwali falsifikazzjoni taċ-ċertifikati EUR.1 li kienu servew ta' bażi għall-ħruġ taċ-ċertifikati "formula A" ma tqumx, b'mod li l-assenza ta' komunikazzjoni tat-timbri rilevanti mill-Kummissjoni ma setax ikollu konsegwenzi prattiċi.

157 Għaldaqstant, l-argument tar-Renju ta' Spanja fuq dan il-punt għandu jiġi miċhud.

158 Il-hames nett, ir-Renju ta' Spanja jsostni li r-regola ta' orġini tipprevedi biss li l-vapuri għandhom ikunu rreġistrati fil-pajjiż benefiċjarju jew fi Stat Membru, billi l-eskluzjoni tas-sistemi preferenzjali f'każ ta' reġistrazzjoni doppja tirrizulta minn interpretazzjoni tal-Kummissjoni, li ma kinitx magħrufa dakinhar tal-introduzzjoni tat-talbiet għal ċertifikati, li kienu jindikaw l-użu tal-bandiera tas-Seychells.

Għalhekk, il-konsegwenzi tar-reġistrazzjoni doppja tirriżulta minn leġiżlazzjoni kumplessa, kif jintwera mill-fatt li l-awtoritajiet ta' El Salvador kienu interpretaw il-kundizzjoni dwar il-bandiera b'mod differenti mill-Kummissjoni.

- 159 F'dawn ir-rigward, kif tirrileva wkoll, għustament, il-Kummissjoni, ir-Renju ta' Spanja jammetti li kemm il-persuna responsabbli għall-ħlas tat-taxxa kif ukoll l-esportatur kienu jafu li l-vapuri inkwistjoni kienu rreġistrati f'zewg pajjiżi. Huwa jsostni pjuttost li kien in *bona fide* li l-esportatur kien innotifika lill-awtoritajiet ta' El Salvador il-fatt li huwa kellu bandiera doppja. Barra minn hekk, huwa paċifiku li l-vapuri inkwistjoni kienu jappartjenu lil kumpannija oħra tal-grupp li jinkludi lill-persuna responsabbli għall-ħlas tat-taxxa u lill-esportatur.
- 160 Kuntrarjament għall-argument tar-Renju ta' Spanja, ma jistax jiġi ammess li r-regola ta' oriġini, stabbilita fl-Artikolu 68(2) tar-Regolament Nru 2454/93, hija ta' natura partikolarment kumplessa. Fil-fatt, dawn id-dispożizzjonijiet jipprevedu li l-vapuri li jagħmlu s-sajd li jibbenefika mis-SPĠ għandhom ikunu irreġistrati fil-pajjiż benefiċjarju jew fi Stat Membru u li huma għandhom ikollhom bandiera tal-pajjiż benefiċjarju jew ta' Stat Membru. Għalhekk, għandu jitqies li l-unika kwistjoni li tibqa' rilevanti tirrigwarda l-konsegwenzi taċ-ċirkustanza li ż-żewġ vapuri inkwistjoni kienu rreġistrati kemm f'El Salvador kif ukoll fis-Seychelles.
- 161 Għandu jiġi rrilevat li, kif issostni wkoll f'diversi okkażjonijiet il-Kummissjoni, id-dritt tal-ONU jipprevedi l-konsegwenzi li jinkorri vapur minħabba l-fatt li huwa jkollu diversi bnadar.
- 162 B'hekk, l-Artikolu 92(2) tal-Konvenzjoni tan-Nazzjonijiet Uniti dwar il-Liġi tal-Baħar, iffirmita f'Montego Bay fl-10 ta' Diċembru 1982 u li daħlet fis-seħħ fis-16 ta' Novembru 1994, jistipula li vapur li jbaħħar taħt il-bnadar ta' diversi Stati, li minnhom huwa jagħmel użu għall-konvenzjoni tiegħu, ma jistax jinwoka, fil-konfront ta' kull Stat terz, l-ebda waħda minn dawn in-nazzjonalitajiet. Minn din ir-regola jirriżulta li vapur li jbaħħar taħt bandiera doppja jinsab f'sitwazzjoni rregolari fir-rigward tad-dritt internazzjonali.
- 163 Fir-rigward tal-applikabbiltà ta' din ir-regola f'dan il-każ, għandu jiġi nnotat li l-Konvenzjoni tan-Nazzjonijiet Uniti dwar il-Liġi tal-Baħar, iffirmita f'Montego Bay fl-10 ta' Diċembru 1982 u li daħlet fis-seħħ fis-16 ta' Novembru 1994 giet approvata f'isem l-Unjoni permezz tad-Deċiżjoni tal-Kunsill 98/392/KE, tat-23 ta' Marzu 1998, li tirrigwarda l-konkluzjoni mill-Komunità Ewropea tal-Konvenzjoni tan-Nazzjonijiet Uniti tal-10 ta' Diċembru 1982 dwar il-Liġi tal-Baħar u l-Ftehim tat-28 ta' Lulju 1994 li għandu x'jaqşam mal-implementazzjoni tal-Parti XI tiegħu (ĠU Edizzjoni Speċjali bil-Malti, Kapitolu 4, Vol. 3, p. 260). Din iċ-ċirkustanza għandha bħala konsegwenza li torbot lill-Unjoni, billi d-dispożizzjonijiet ta' din il-konvenzjoni jiffurmaw, imbagħad, parti integrali mill-ordinament ġuridiku tal-Unjoni (sentenzi tat-30 ta' Mejju 2006, Il-Kummissjoni vs L-Irlanda, C-459/03, EU:C:2006:345, punt 82, u tat-3 ta' Ġunju 2008, Intertanko *et*, C-308/06, EU:C:2008:312, punt 53).
- 164 Huwa għalhekk korrettament li l-Kummissjoni applikat ir-regola prevista mill-Artikolu 68(2) tar-Regolament Nru 2454/93, billi ħadet inkunsiderazzjoni dak stipulat mill-Artikolu 92(2) tal-Konvenzjoni tan-Nazzjonijiet Uniti dwar il-Liġi tal-Baħar. Għalhekk, fid-dawl tal-mekkanizmu relattivament sempliċi ta' interpretazzjoni ta' dispożizzjoni ta' dan ir-regolament fid-dawl ta' din il-konvenzjoni li, barra minn hekk, fid-data tal-fatti rilevanti, xejn ma kienet xi element riċenti, ma jistax jitqies li l-leġiżlazzjoni inkwistjoni kienet kumplessa. Barra minn hekk, fid-dawl tal-esperjenza tal-esportatur u tal-persuna responsabbli għall-ħlas tat-taxxa kif ukoll tal-appartenenza tagħhom lil grupp ta' dimensjoni internazzjonali fil-qasam tas-sajd, ir-Renju ta' Spanja ma jistax validament isostni li huma ma kinux jafu bir-regola dwar il-bandiera doppja u l-konsegwenzi stretti tagħha.
- 165 F'din il-kundizzjonijiet, l-argument kollu tar-Renju ta' Spanja dirett kontra l-konstatazzjoni dwar il-bandiera doppja fid-deċiżjoni kkontestata għandu jiġi miċħud, inkluż l-allegazzjoni tiegħu li l-esportatur ma kienx ħeba l-fatt li l-vapuri inkwistjoni kellhom bandiera doppja. Fil-fatt,

iċ-ċirkustanza li l-awtoritajiet kienu informati b'din is-sitwazzjoni ma għandhiex rilevanza fuq il-fatt li din kienet azzjoni mhux konformi mar-regoli imsemmija iktar 'il fuq (ara l-punti 162 u 163 iktar 'il fuq).

- 166 Fir-rigward, fl-aħħar nett, tal-argument dwar l-esperjenza professjonali tal-persuna responsabbli għall-ħlas tat-taxxa, konstatazzjoni li, skont ir-Renju ta' Spanja, ma ttellifx lill-Kummissjoni milli tipproċedi għall-maħfra tad-dazji fuq l-importazzjoni, kif jirriżulta mill-prattika tagħha, għandu jiġi kkonstatat li dan diġà ingħata risposta, b'mod partikolari fil-punti 128 sa 133, 146 u 149 iktar 'il fuq, sa fejn jidher li, fid-dawl taċ-ċirkustanzi tal-każ u b'mod partikolari tal-esperjenza professjonali tagħha, il-persuna responsabbli għall-ħlas tat-taxxa kellha tuża d-diligenza u li ma wrietx li għamlet hekk meta rrinfaċċjata bl-izbalji mwettqa mill-awtoritajiet ta' El Salvador.
- 167 Fir-rigward tal-fatt li din l-esperjenza ma kellhiex tkun ta' ostakolu sabiex id-dazji fuq l-importazzjoni ma jkunux irkuprati għall-importazzjonijiet oriġinarji mill-Panama, mill-punt 152 iktar 'il fuq jirriżulta b'mod suffiċjenti li l-gustifikazzjoni tal-oriġini biċ-ċertifikati ta' oriġini "formula A" redatti mill-awtoritajiet tal-Panama, pajjiż li jiffirma parti mill-grupp reġjonali II, ma tippermettix lill-persuna responsabbli għall-ħlas tat-taxxa li tkun taf jekk iċ-ċertifikati ta' oriġini "formula A" maħruġa mill-awtoritajiet ta' El Salvador għall-importazzjonijiet kontenzjużi kienu jew ma kinux korrettament redatti mill-awtoritajiet tal-Panama. Għalhekk, ir-Renju ta' Spanja ma jistax jinferixxi minn din il-konstatazzjoni xi kontradizzjoni bejn ir-raġunament tal-Kummissjoni, ibbażat fuq l-evalwazzjoni ta' żewġ sitwazzjonijiet fattwali differenti li jikkonċernaw l-importazzjonijiet imwettqa mill-persuna responsabbli għall-ħlas tat-taxxa.
- 168 Insegwitu, għandu jiġi kkonstatat li kien għustament li l-Kummissjoni kkonstatat li l-persuna responsabbli għall-ħlas tat-taxxa kienet naqset mild-diligenza u li hija ma setgħetx, għaldaqstant, titqies li kienet in *bona fide* għall-applikazzjoni tal-Artikolu 220(1)(b) tal-KDK.

– Fuq l-elementi dwar l-osservanza tal-leġizlazzjoni li tikkonċerna d-dikjarazzjoni doganali

- 169 Ir-Renju ta' Spanja jsostni, primarjament, li l-Kummissjoni ma speċifikatx liema kienu d-dispożizzjonijiet li jikkonċernaw il-valur doganali li ma kinux ġew osservati, billi llimitat ruhha sabiex tinnotta ksur tar-regoli ta' oriġini. Imma din il-konstatazzjoni ma tippermettix li jintwera ksur tal-leġizlazzjoni dwar id-dikjarazzjoni doganali. Il-persuna responsabbli għall-ħlas tat-taxxa kienet ippreżentat dikjarazzjonijiet doganali korretti, li jinkludu t-talbiet ta' applikazzjoni tat-trattament tariffarju preferenzjali bbażat fuq iċ-ċertifikati neċessarji għal dan l-għan. Għaldaqstant ma tistax tiġi akkuzata li ma pprovdietx indikazzjonijiet li ma setgħetx raġonevolment tkun taf bihom u takkwista.
- 170 Insostenn ta' l-argument tiegħu, ir-Renju ta' Spanja jirreferi għar-rapport tal-OLAF, li kien irrikonoxxa l-possibbiltà li jiġu identifikati, mill-mument tas-sajda, il-prodotti finalment miksuba u l-kunsinni tagħhom lejn l-Unjoni fejn dawn il-prodotti huma inkluzi mingħajr xejn ma jindika li kien impossibbli li tiġi identifikata l-oriġini tas-sajda. Barra minn hekk, il-kunsinni lejn l-Unjoni kienu jinkludu prodotti pproċessati mill-materja prima maqbuda mill-vapuri inkwistjoni f'dan il-każ, imma wkoll minn vapuri oħra. Għaldaqstant, jekk il-kunsinni kollha kienu jinkludu prodotti riżultanti mit-trasformazzjoni ta' materja prima maqbuda minn diversi vapuri, id-dikjarazzjoni tal-Kummissjoni li tgħid li ċerti kunsinni, imwettqa taht l-istess ċertifikat "formula A", ma kinux josservaw id-dispożizzjonijiet dwar il-valur doganali, kienet arbitrarja, għaliex dan il-fatt kellu jkun validu f'kull każ.
- 171 Fl-aħħar nett, ir-Renju ta' Spanja jsostni li s-sistema ta' traċċabbiltà fis-sehħ tippermetti li jiġi stabbilit l-oriġini tas-sajda, billi l-OLAF tirreferi espressament għar-rapporti ta' traċċabbiltà pprovduti mill-persuna responsabbli għall-ħlas tat-taxxa, li juri l-eżistenza ta' sistema ta' traċċabbiltà adegwata u l-possibbiltà li jiġu identifikati dwar kull kunsinna l-prodotti oriġinarji minn dawk li ma kinux. Barra minn hekk, fl-ittra tal-14 ta' Marzu 2014, bir-riferenza Ares(2014) 732193, il-Kummissjoni rrikonoxxiet

l-eżistenza ta' traċċabbiltà f'dan il-każ, billi din l-ittra kellha rabta mad-deċiżjoni kkontestata, għaliex kienet tinkludi evalwazzjoni dwar id-deċiżjoni tat-tribunal de Cuentas (qorti tal-awdituri, Spanja) fuq l-atti ta' likwidazzjoni tas-sena 2009 rigward l-importazzjonijiet kontenzjużi.

- 172 Fir-replika, ir-Renju ta' Spanja jsostni li l-interpretazzjoni li biha r-registrazzjoni doppja ta' vapur teskludi l-applikazzjoni tas-sistemi preferenzjali ngħatat wara li l-amministrazzjoni Spanjola kienet lestiet il-parti l-kbira tal-atti ta' likwidazzjoni *a posteriori*, li ma kinitx tiddistingwi l-prodotti oriġinarji mill-prodotti mhux oriġinarji msemmija fl-istess ċertifikat.
- 173 Barra minn hekk, ir-Renju ta' Spanja jfakkar li n-nuqqas ta' osservanza tar-regola ta' oriġini jippermetti li jiġi kkonstatat id-dejn doganali, li huwa neċessarju sabiex tinbeda proċedura ta' maħfra tad-dazji, imma dan ma huwix kundizzjoni għal din il-maħfra.
- 174 Qabel xejn, għandu jiġi nnotat li mill-premessa 42 tad-deċiżjoni kkontestata jirriżulta li, meta pprezentat iċ-ċertifikati ta' oriġini li ma kienx jippermetti li jiġi determinat l-oriġini tat-tonn, il-persuna responsabbli għall-hlas tat-taxxa kisret id-dispożizzjonijiet li jikkonċernaw id-dikjarazzjoni doganali u r-regoli ta' oriġini applikabbli.
- 175 Għandu jiġi kkonstatat li din hija l-unika kunsiderazzjoni li sservi ta' bażi għall-assenza ta' osservanza tad-dispożizzjonijiet li jikkonċernaw id-dikjarazzjoni doganali, billi l-Kummissjoni ma rrispondietx utilment, quddiem il-Qorti Ġenerali, għall-argument tar-Renju ta' Spanja bbażat fuq l-impossibbiltà li din l-assenza ta' osservanza tiġi bbażata fuq nuqqas tar-regoli ta' oriġini, li, skontu, s ta jikkostitwixxi l-punt ta' tluq tal-proċedura ta' rkupru *a posteriori* u mhux element li fid-dawl tiegħu l-kundizzjoni dwar id-dikjarazzjoni doganali għandha tiġi ammessa jew le.
- 176 F'dan ir-rigward, għandu jifakkar li, skont il-ġurisprudenza, id-dikjarant huwa obligat li jipprovdi lill-awtoritajiet doganali kompetenti l-informazzjoni kollha neċessarja prevista mir-regoli tal-Unjoni u r-regoli nazzjonali li, jekk ikun il-każ, jikkompletawhom jew jittrasponuhom fir-rigward tat-trattament doganali mitlub għall-merkanzija kkonċernata (sentenzi tat-23 ta' Mejju 1989, Top Hit Holzvertrieb vs Il-Kummissjoni, 378/87, EU:C:1989:209, punt 26, u tal-14 ta' Mejju 1996, Faroe Seafood et, C-153/94 u C-204/94, EU:C:1996:198, punt 108).
- 177 Madankollu, kif anki ddikjarat il-Qorti tal-Ġustizzja, dan l-obbligu ma jistax imur lil hinn mill-indikazzjonijiet li d-dikjarant jista' raġonevolment ikun jaf bihom u jakkwista, b'mod li huwa suffiċjenti li dawn l-indikazzjonijiet, anki jekk ikunu inezatti, jkunu ġew ipprovduti in *bona fide* (sentenzi tal-1 ta' April 1993, Hewlett Packard France, C-250/91, EU:C:1993:134, punt 29, u tal-14 ta' Mejju 1996, Faroe Seafood et, C-153/94 u C-204/94, EU:C:1996:198, punt 109).
- 178 Issa, mill-punti 61 u 62 iktar 'il fuq jirriżulta li l-ksur ikkonstatat tar-regoli dwar l-oriġini tal-prodotti importati jwassal, f'dan il-każ, għal ksur tal-leġiżlazzjoni dwar id-dikjarazzjoni doganali. Fil-fatt, l-Artikolu 84 tar-Regolament Nru 2454/93 jipprevedi li l-provi tal-oriġini għandhom jiġu prodotti lill-awtoritajiet doganali tal-Istat Membru ta' importazzjoni skont il-modalitajiet previsti mill-Artikolu 62 tal-KDK. Issa, dan l-aħħar artikolu jikkonċerna d-dikjarazzjoni doganali magħmula bil-miktub. Huwa jipprevedi li d-dikjarazzjoni doganali għandha tinkiteb fuq il-formularju uffiċjali previst għal dan il-għan, iffirmata u li hija għandha tinkludi d-dikjarazzjonijiet kollha neċessarji għall-applikazzjoni tad-dispożizzjonijiet li jirregolaw is-sistema doganali li għaliha l-merkanzija għandha tiġi ddikjarata, id-dokumenti kollha li tagħhom il-produzzjoni hija neċessarja sabiex tippermetti l-applikazzjoni tad-dispożizzjonijiet li jirregolaw dik is-sistema doganali għandhom jiġu annessi mad-dikjarazzjoni. Sabiex jakkwista l-applikazzjoni ta' trattament tariffarju preferenzjali minhabba l-oriġini tal-prodotti importati, l-importatur għandu, b'applikazzjoni tal-Artikolu 62 tal-KDK u tal-Artikolu 84 tar-Regolament Nru 2454/93 flimkien, jannetti mad-dikjarazzjoni doganali tiegħu ċertifikat ta' oriġini "formula A" li għandu jkun korrett.

- 179 Barra minn hekk, għandu jiġi nnotat li, kif anki l-Kummissjoni ssostni korrettement, is-sistema ta' traċċabbiltà użata mill-persuna responsabbli għall-ħlas tat-taxxa ma kinitx tippermetti li jiġi determinat l-oriġini tas-sajda rilevanti f'dan il-każ. Fil-fatt, it-teħid inkunsiderazzjoni *a posteriori* mwettaq mill-awtoritajiet Spanjoli kien jirrigwarda biss il-merkanzija mhux oriġinarju u l-merkanzija li ma kinitx tista' tiġi disassoċjata minn dik mhux oriġinarja, u li għalhekk dawn l-istess awtoritajiet irrikonoxxew traċċabbiltà insuffiċjenti. Hekk ukoll, kif tippreċiża l-Kummissjoni, mill-ittra tal-14 ta' Marzu 2014 imsemmija fil-punt 171 iktar 'il fuq jirriżulta li din kienet tikkonċerna biss il-merkanzija li kellha tkun eskluża mill-irkupru *a posteriori* bħala merkanzija oriġinarja disassoċjabbli mill-merkanzija mhux oriġinarja. Għalhekk, kumplessivament, il-kwistjoni tat-traċċabbiltà tal-prodotti tikkonċerna, kif issostni għustament il-Kummissjoni, stadju preċedenti għal din l-proċedura, jiġifieri dak tad-determinazzjoni tad-debitu doganali, li kien jinkombi fuq l-awtoritajiet nazzjonali, u mhux dak tal-maħfra tad-dazji. Barra minn hekk, fir-rigward tar-rapporti ta' missjonijiet tal-OLAF, dawn ukoll jirreferu, kuntrarjament għal dak li jallega r-Renju ta' Spanja, għal insuffiċjenzi gravi fis-sistema ta' traċċabbiltà.
- 180 Fl-aħħar nett, ma jistax jiġi utilment sostnut li l-Kummissjoni għamlet evalwazzjoni arbitrarja tas-sitwazzjonijiet differenti li jaqgħu taħt iċ-ċertifikati preżenti, għaliex, kif analizzat fil-punt 152 iktar 'il fuq, dawn kienu diversi sitwazzjonijiet oġġettivament distinti u ma jistgħux ikunu komparabbli.
- 181 Għaldaqstant, mingħajr ma huwa neċessarju li jiġu eżaminati l-argumenti l-oħra tar-Renju ta' Spanja f'dan ir-rigward, imfakkra fil-punti 170 sa 173 iktar ' il fuq, li ma jistgħux jikkontestaw la l-konstatazzjoni li l-eventwali traċċabbiltà ta' prodotti ma kinitx tikkonċerna dawk inkwistjoni f'dan il-każ, lanqas il-konklużjoni dwar l-assenza ta' evalwazzjoni arbitrarja tal-fatti mill-Kummissjoni, dan l-ilment tat-tieni motiv għandu jiġi miċħud u, miegħu, il-motiv fl-intier tiegħu, kif ukoll dan ir-rikors.

Fuq l-ispejjeż

- 182 Skont l-Artikolu 134(1) tar-Regoli ta' Proċedura, kull parti li titef għandha tiġi kkundannata tħallas l-ispejjeż, jekk ikun hemm talba f'dan is-sens.
- 183 Billi r-Renju ta' Spanja tilef, huwa għandu jhallas l-ispejjeż tiegħu, kif ukoll dawk tal-Kummissjoni, skont it-talbiet tagħha.

Għal dawn il-motivi,

IL-QORTI ĠENERALI (Il-Hames Awla)

taqta' u tiddeċiedi:

- 1) **Ir-rikors huwa miċħud.**
- 2) **Ir-Renju ta' Spanja għandu jhallas l-ispejjeż tiegħu, kif ukoll dawk tal-Kummissjoni Ewropea.**

Dittrich Schwarcz Tomljenović

Mogħtija f'qorti bil-miftuħ fil-Lussemburgu, fil-15 ta' Diċembru 2016.

Werrej

Il-fatti li wasslu għall-kawża	1
Il-proċedura u t-talbiet tal-partijiet.....	5
L-argumenti tal-partijiet	5
Fuq l-ewwel motiv, ibbażat fuq il-ksur tad-dritt għal amministrazzjoni tajba, fil-kuntest tal-Artikolu 872a tar-Regolament Nru 2454/93	5
Fuq it-tieni motiv, ibbażat fuq il-ksur tal-Artikolu 220(2)(b) tal-KDK.....	10
Fuq l-ammissibbiltà tal-ilment li jirrigwarda talba preċedenti ta' maħfra ta' dazji fuq l-importazzjoni mressqa mill-persuna responsabbli għall-ħlas tat-taxxa	11
Fuq in-natura kumulattiva tal-kundizzjonijiet previsti mill-Artikolu 220(2)(b) tal-KDK	11
Fuq in-natura moħbija tal-iżball	12
Fuq l-obbligu li jiġu ssodisfatti l-kundizzjonijiet l-oħra ta' applikazzjoni tal-Artikolu 220(2)(b) tal-KDK.....	15
Fuq l-implementazzjoni tal-kundizzjonijiet l-oħra ta' applikazzjoni tal-Artikolu 220(2)(b) tal-KDK ..	19
– Fuq l-elementi dwar il-bona fide tal-persuna responsabbli għall-ħlas tat-taxxa	19
– Fuq l-elementi dwar l-osservanza tal-leġizlazzjoni li tikkonċerna d-dikjarazzjoni doganali.....	26
Fuq l-ispejjeż	28